

تحقیق و انصاف کی عدالت میں

ایک مظلوم مسیح کا مقدمہ

مولانا سید ابوالحسن علی ندوی

سید احمد شہید اکیڈمی ○ لاہور

تحقیق و انصاف کی عدالت میں

۱۱۳

ایک مظلوم صالح کا مقدمہ

مولانا سید ابوالحسن علی ندوی

سید احمد شہید اکیڈمی ○ لاہور

481

نام کتاب : تحقیق و انصاف کی عدالت میں

مؤلف : مولانا سید ابوالحسن علی ندوی

اشاعت اول : صفر الحظفر ۱۳۹۹ھ مطابق جنوری ۱۹۷۹ء

تعداد : ۱۱۰۰

قیمت : غیر مجلد ۶/- روپے، مجلد ۱۲/- روپے

مطبع : شرکت پریس لاہور

بسی و اہتمام : سید احمد شہید الہی

۳/۱۷۷ کریم پارک لاہور

منے کے پتے


و مکتبہ رشیدیہ لیڈ - ۳۲۔ اے شاہ عالم مارکیٹ لاہور

و مکتبہ رشیدیہ غلامی منڈی ساہیوال

خطاطی : محمد جیل حسن تلمیذ حضرت تہ نغیس رقم صاحب لاہور

فہرست

- ۵ کچھ کتاب کے بارے میں
- ۸ پیش لفظ
- ۱۷ تحقیق و انصاف کی عدالت میں
- ۱۹ رائے بریلی کی تربیت گاہ سے بالاکوٹ کی شہادت گاہ تک
- ۲۵ مجاہدین برطانوی حکومت کے مقابلے میں
- ۲۷ حیرت انگیز تربیت اور تنظیم
- ۳۰ برطانوی حکومت کی انتظامی کارروائی اور جماعت کی بے نظیر استقامت
- ۳۳ اسکاٹنی تدبیر اور مناسب حکمت عملی
- تجدید و احیاء کے چند عظیم کارنامے اور انقلابی اصلاحات
- ہمہ گیر اور دور رس اثرات
- مغربی مصنفین کا معاندانہ اور غیر ذمہ دارانہ رویہ
- معروف زندگی، محفوظ تاریخ
- عناد و تعصب کے چند نمونے
- ۵۲ مغربی مصنفین کے مشرقی خوشہ ہیں
- ۵۳ بعض اکابر معاصرین کی شہادتیں
- ۵۷ بعض مغربی مصنفین کا اعتراف حق
- ۶۳ نائب رسول و امام کاہل
- ۶۵



بِسْمِ اللّٰهِ الرَّحْمٰنِ الرَّحِیْمِ

کچھ کتاب کے بارے میں

الحمد لله وسلام على عباده الذين اصطفى، اما بعد
 ۱۹۷۶ء میں جب محبی محی الدین احمد صاحب اپنی قابل قدر انگریزی تصنیف
 [SAIYID AHMED SHAHID HIS LIFE AND MISSION] کی ترتیب سے فارغ ہوئے تو انھوں
 نے مجھ سے اس پر مقدمہ لکھنے کی فرمائش کی۔ یہ فرمائش ہر طرح میرے ذوق و جذبہ سے
 مطابقت رکھتی تھی، میں نے اس وقت اس کتاب کے لیے ایک بسیط مقدمہ لکھا جس میں
 خاص طور پر مغربی مصنفین کے اس معاذانہ اور انتہائی غیر فہمہ دارانہ رویہ کا شکوہ اور اس کے
 خلاف علمی و قلبی احتجاج تھا جو انھوں نے سید صاحب کی سیرت و تحریک کے بارے میں
 متفقہ طور پر اختیار کر رکھا ہے اور یہ بتانے کی کوشش کی کہ ان کے لیے اس شخصیت اور
 اس عظیم تحریک کے ساتھ انصاف کرنے کی راہ میں مواد کی کمی یا صحیح معلومات کی نایابی کے قسم
 کی کوئی مجبوری حائل نہ تھی جو ان شخصیتوں یا تحریکوں کی سیرت نگاری یا تاریخ نویسی کے سلسلہ
 میں حائل ہوا کرتی ہے جن کے حالات پر تاریکی کا پردہ پڑا ہوتا ہے یا جن کے کردار افسانوں و

کہانیوں کا جال بھیلنا ہوتا ہے۔ یہ مقدمہ کتاب کے ساتھ شائع ہوا اور اس کی اردو اصل بھی بعض رسالوں میں شائع ہوئی۔

مقدمہ نگار کی نظر اس کے بعد ان بعض عربی کتابوں اور رسائل پر پڑی جن میں اصلاً یا ضمناً سید صاحب کا ذکر تھا، تو یہ دیکھ کر حیرت ہوئی کہ ان کی بنیاد بھی تمام تر مغربی مصنفین کی کتابوں اور بیانات پر ہے۔ ان مسلمان عرب مصنفین نے خود تحقیق و انصاف کرنے کی (جس کے ذرائع ان کو بآسانی میسر تھے) کوئی کوشش نہیں کی، یہ دیکھ کر دل پر چوٹ لگی اور اس مقدمہ کو تکمیل و اضافہ کے مستقل رسالہ یا کتاب کی شکل میں شائع کرنے کی ایسی پُر زور تحریک پیدا ہوئی کہ راقم اُس وقت تک کوئی دوسرا تحریری کام نہ کر سکا جب تک اُس نے اس تحریر اور قلبی تقاضے کی تکمیل نہیں کر لی، یہ رسالہ عربی میں لکھا گیا، جس میں اس انگریزی مقدمہ کو نئے اضافوں اور نئی ترتیب کے ساتھ تحلیل کر لیا گیا۔ یہ رسالہ اسی سال ۱۹۷۸ء میں ندوۃ العلماء کے عربی مطبع میں چھپ کر لوگوں کے ہاتھوں میں پہنچا۔ مصنف نے اس کا نام "الإمام الذی لم یؤت حقہ من الإنصاف والاعتراف" (وہ عظیم شخصیت جس کے ساتھ پورے انصاف و اعتراف کا معاملہ نہیں کیا گیا) رکھا۔ اس کا دوسرا ایڈیشن قاہرہ کے "دار الاعتصام" سے دس ہزار کی تعداد میں شائع ہوا، اور دیکھتے دیکھتے عرب ممالک میں پھیل گیا۔

مصنف نے جب خود اس پر نظر ڈالی تو اس کو محسوس ہوا کہ اس موضوع پر ایک مؤثر اور طاقتور تحریر تیار ہو گئی ہے۔ اس میں سید صاحب کی سیرت اور ان کی دعوت و تحریک کے ہزاروں صفحات کا عطر آگیا ہے اور اس کا مطالعہ اس زمانہ کے قلیل الفرصت اور سرعت پسند قارئین کے لیے بہت مفید ہوگا۔ اس نے اپنے برادر زادہ عزیز مولوی سید محمد کھنسی سلمہ (مدیر البعث الاسلامی، عربی) سے جو اس کی عربی تصنیفات کے سب سے

بڑے مترجم ہیں، خواہش کی کہ وہ اس کا ترجمہ کریں۔ انھوں نے حسب معمول بڑی خوبی اور روانی کے ساتھ اس کے ترجمہ کا فرض انجام دیا۔ ترجمہ پر نظر ثانی کرتے وقت اس میں ضروری ترمیم و اضافہ سے کام لیا گیا۔ اس طرح یہ اردو ایڈیشن زیادہ مفید اور طاقتور بن گیا، اور اب وہ اردو میں ایک مستقل کتاب بن گئی۔

مصنف نے اس کا نام تحقیق و انصاف کی عدالت میں ایک مظلوم مصلح کا مقصد ”تجویز کیا جس میں کتاب کی اصل رُوح اور اس کا مقصد پورے طور پر آگیا۔ اب یہ کتاب اس نام کے ساتھ شائع ہو رہی ہے۔ اُمید ہے کہ کچھ پی اور اثر پذیری کے ساتھ پڑھی جائے گی، اور اپنے اس مقصد کو پورا کرے گی جو اس کی تالیف کا محرک تھا۔ وما التوفیق الا من عند اللہ

ابو الحسن علی

۳۰ شعبان ۱۳۹۸ھ

۶ اگست ۱۹۷۸ء

دائرہ شاہ علم اللہ، رائے بریلی

پیش لفظ

الحمد لله رب العالمین والصلاۃ والسلام علی سید المرسلین وخاتم النبیین محمد وآلہ وصحبہ اجمعین ومن تبعہم باحسان الی یوم الدین۔

شہدائے اسلام، اصحاب دعوت و عزیمت اور ملت اسلامی کے وہ پاک دل و پاکباز سرفروزش جن کی زندگی کا ایک ایک لمحہ رضائے الہی کے لیے وقف تھا، جنہوں نے راہِ خدا میں " نہ تائبش کی تمنا نہ صلہ کی پروا " کے اصول پر عمل کرتے ہوئے بے دریغ اپنی جانیں قربان کیں۔ جو دنیا اور آلائشِ دنیا سے ہمیشہ کے لیے اپنا دامن بھاڑ چکے تھے اور اس کو نظر اٹھا کر دیکھنا بھی اُنھیں گوارا نہ تھا ان کو اس کی بالکل ضرورت نہیں کہ آنے والی نسلیں اُن کے کارناموں اور خدمات کا اعتراف کریں۔ بتورخ اور اہل قلم اُن کی داستانیں سنائیں، ادب و شعراء اُن کے نغمے گائیں، سلاطین و اُمراء اُن کی یاد گاریں قائم کریں اور اُن کا نام زندہ رکھیں۔ اس لیے کہ وہ آج خدا کے جوارِ رحمت میں اُس کی عطا کی ہوئی لافانی عزت سے سُرخرو اور سرور و شادماں ہیں، وہ اس ربِّ شکور کے پاس ہیں جو اُن کی مخلصانہ جدوجہد کا بہتر سے بہتر صلہ ان کو عطا فرما سکتا ہے۔ اللہ تعالیٰ کا ارشاد ہے :

فَاسْتَجَابَ لَهُمْ رَبُّهُمْ اَنِي
 لَا اُضِيعُ عَمَلَكُمْ مِّنْكُمْ
 مِّنْ ذَكَرٍ اَوْ اُنْثِيَ بَعْضُكُمْ
 مِّنْ بَعْضٍ فَاَلَّذِينَ هَاجَرُوا
 وَاُخْرِجُوا مِنْ دِيَارِهِمْ وَ
 اُودُوا فِي سَبِيلِي وَقَاتَلُوا وَ
 قُتِلُوا لَا كُفْرَنَ عَنْهُمْ سَيِّئَاتِهِمْ
 وَلَا دَخَلَتْهُمْ جَنَّتٌ تَجْرِي
 مِنْ تَحْتِهَا الْاَنْهَارُ ثَوَابًا
 مِنْ عِنْدِ اللّٰهِ وَاللّٰهُ
 عِنْدَهُ حُسْنُ الثَّوَابِ
 (آل عمران - ۱۹۵)

سو منظور کر لیا اُن کی درخواست کو اُن
 کے رب نے اس وجہ سے کہ میں کسی شخص
 کے کام کو جو کہ تم میں سے کام کرنے والا
 ہو، اکارت نہیں کرتا خواہ وہ مرد ہو یا
 عورت، تم آپس میں ایک دوسرے کے
 جُز ہو سو جن لوگوں نے ترک وطن کیا او
 اپنے گھروں سے نکلے گئے اور تکلیف
 دیے گئے، میری راہ میں جہاد کیا اور شہید
 ہو گئے ضرور ان لوگوں کی تمام خطائیں معاف
 کر دوں گا اور ضرور اُنکو ایسے باغوں میں
 داخل کروں گا جن کے نیچے نہریں جاری
 ہوں گی۔ یہ عوض ملے گا اللہ کے پاس سے
 اور اللہ ہی کے پاس اچھا عوض ہے۔

اللہ کے ان مخلص اور پاک نہاد بندوں کو اگر اس کا اختیار دیا جاتا کہ وہ شہرت و
 ناموری اور انخلاء حال اور گناہی میں جس کو چاہیں پسند کر لیں تو وہ یقیناً انخلاء حال اور
 گناہی کو ترجیح دیتے اور اللہ تعالیٰ سے پوری اِحتاج و زاری کے ساتھ دُعا کرتے کہ اُن کے
 اس عمل کو خالص اپنی رضا کے لیے محفوظ و مستور رکھے اور کسی انسان کو اس کی خبر نہ ہو۔
 ان مردانِ خدا میں بہت سے ایسے تھے کہ اگر ان کو یہ معلوم ہو جاتا کہ ان کے کسی عمل اور
 خدمت کا عاتقہ الناس میں چرچا ہو گیا ہے تو ان کو اس سے رنج ہوتا، اگر کسی وقت
 اضطراری طور پر یا کسی کیفیت و حال کے غلبہ سے اُن کی زبان سے کوئی ایسی بات نکل جاتی

جس سے اُن کے اس کارنامہ کا علم ہو جاتا تو وہ اس پر نادم ہوتے اور ان کو ایسا محسوس ہوتا کہ گویا ان کا کوئی راز فاش ہو گیا ہے۔ امام بخاریؒ حضرت ابو ہریرہؓ کے حوالہ سے حضرت ابو موسیٰ اشعرؓ سے روایت کرتے ہیں کہ ہم لوگ رسول اللہ صلی اللہ علیہ وسلم کے ساتھ ایک غزوہ میں نکلے، ہم لوگ چھ آدمی تھے اور صرف ایک اونٹ ہمارے دریاں تھا، جس پر ہم لوگ باری باری سوار ہوتے تھے، اس کی وجہ سے ہمارے پیر زخمی ہو گئے اور میرا پیر بھی زخمی ہوا اور جبکہ جبکہ سے کھال پھٹ گئی، میرے ناخن بھی گر گئے، چنانچہ ہم لوگوں نے اپنے پیروں پر جپٹیٹھے لپیٹ لیے، اسی لیے اس کا نام غزوہ "ذات الرقاع" (پٹیوں والا غزوہ) پڑ گیا۔ اس لیے کہ ہم نے اپنے پیروں پر پٹیاں اور جپٹیٹھے لپیٹ لیے تھے۔ حضرت ابو موسیٰ اشعرؓ نے بیان تو کر دیا، پھر ان کو یہ بات کھٹکی اور انھوں نے کہا کہ مجھے یہ بیان نہ کرنا چاہیے تھا، گویا انھوں نے یہ پسند نہ کیا کہ اُن کا یہ عمل لوگوں میں مشہور ہو۔

اس لحاظ سے اگر لوگ اُن کو نہیں پہچانتے یا آنے والی نسلیں اُن کے اعتراف سے قاصر رہتی ہیں یا زمانہ اُن پر گنہامی کا پردہ ڈال دیتا ہے تو حقیقتاً اس سے ان کا کوئی نقصان نہیں، اس لیے کہ جس ذاتِ عالی کے لیے انھوں نے یہ قربانیاں دی تھیں، اپنا سب کچھ بٹا دیا تھا، وہ ان سے پوری طرح باخبر ہے، اس سلسلہ میں "معرکہ نہاند" کا ایک واقعہ خصوصیت سے قابلِ ذکر ہے اور اس سے اس اندازِ فکر اور مزاج و مذاق پر روشنی پڑتی ہے۔ مورخین لکھتے ہیں کہ نہاند کے معرکہ میں چند روز بڑے سخت گزرے۔ بالآخر اللہ تعالیٰ

۱۔ صحیح بخاری، کتاب المغازی، باب غزوہ ذات الرقاع۔

۲۔ ایران کا ایک شہر جہاں (۱۱۷ھ - ۱۱۸ھ) میں یہ مشہور معرکہ پیش آیا تھا۔

نے مسلمانوں کو فتح عطا فرمائی اور مسلمانوں کے امیر نے امیر المومنین عمر بن الخطاب رضی اللہ عنہ کو فتح کی بشارت بھجوائی اور ساتھ ہی نعمان بن مقرنؓ (جو اس جنگ میں مسلمانوں کے سپہ سالار تھے) کی شہادت کی اطلاع بھی دی۔ حضرت عمرؓ یہ سن کر بے ساختہ رو دیئے اور اِنَّا لِلّٰہِ پڑھا پھر پوچھا اور کون کون شہید ہوا؟ قاصد نے نام بتانے شروع کیے اور بہت سے لوگوں کے نام لیے پھر یہ کہا کہ اے امیر المومنین ان کے علاوہ بھی بہت سے لوگ ہیں جن کو آپ نہیں جانتے! حضرت عمرؓ نے روتے ہوئے کہا، اگر عمر نہیں جانتا تو ان کا کیا نقصان ہے اللہ تعالیٰ تو ان کو جانتا ہے۔

لیکن انسان کی فطرت سلیم اور ذوقِ صحیح کا تقاضہ یہ ہے کہ وہ محسن کا احسان مانے فضل و کمال کا اعتراف کرے اور ہر اس شخص کا احسان تسلیم کرے جس نے اس کے ساتھ یا اس کی ملت اور ملک کے ساتھ کوئی خیر خواہی کی ہو اور اس ملت و قوم کے مذہب و عقیدے یا وطن کی پاسبانی و حفاظت کے لیے جان دی ہو، دُنیا کی تمام وہ قومیں جن کو فطرت سلیم اور ذوقِ صحیح کا کچھ حصہ ملا ہے، اپنے رہنماؤں اور محسنوں کے کارناموں کو مختلف صورتوں اور طریقوں سے جو ان کے یہاں رائج و معروف ہیں زندہ رکھنے کی کوشش کرتی ہیں اس کے پیچھے یہی احسان شناسی، اعترافِ حق کا جذبہ، نئی نسل کو ان کے کارناموں سے آگاہ کرنا اور ان کی ہمت افزائی اور ان کے اندر عالی تمہتی اور اولوالعزمی کے صفات پیدا کرنے کا داعیہ ہوتا ہے۔ "گناہ سپاہی" (UN KNOWN SOLDIER) کی یادگار باقی رکھنے اور اس کے اعزاز و اکرام کی مختلف صورتیں اختیار کرنے کی روایت جو مغربی تو لوں میں عام ہے اسی احساس کا نتیجہ اور اسی جذبہ قدر شناسی کی تصویر ہے۔

مسلمانوں اور انبیاء علیہم السلام کے ماننے والوں میں احسان شناسی اور شکر و اعتراف کا یہ شرفیاء جذبہ دنیا کی ہر قوم اور ہر جماعت سے بدرجہا زائد ہے۔ خود اللہ تعالیٰ نے اہل ایمان کے اس وصفِ خاص اور اپنے پیشرو بزرگوں اور محسنوں کے لیے دُعا نے خیر کے معمول، ان کی فضیلت و سبقت کے اعتراف کا ذکر کیا ہے :

وَالَّذِينَ جَاءُوا مِنْ بَعْدِهِمْ	جوان کے بعد آنے والے مذکورین کے
يَقُولُونَ رَبَّنَا اغْفِرْ لَنَا	حق میں دُعا کرتے ہیں کہ اے ہمارے
وَلِإِخْوَانِنَا الَّذِينَ سَبَقُونَا	پروردگار ہم کو بخش دے اور ہمارے
بِالْإِيمَانِ، وَلَا تَجْعَلْ فِي	بھائیوں کو بھی جو ہم سے پہلے ایمان لائے
قُلُوبِنَا غِلًّا لِلَّذِينَ آمَنُوا	ہیں اور ہمارے دلوں میں ایمان والوں
رَبَّنَا إِنَّكَ رَؤُوفٌ رَحِيمٌ	کی طرف سے کینہ نہ ہونے دیجئے، اے
(سورہ حشر ۱۰)	ہمارے پروردگار آپ بڑے شفیق و رحیم ہیں

اس کے بالمقابل اس نے کفار اور اہل جہنم کی ناشکری کی عادت، انکے احسان فراموشی کے مزاج، اپنے پیشروؤں پر لعنت و ملامت اور ان سے اظہارِ نفرت و کراہت کی تصویر بھی پیش کی ہے۔ چنانچہ جہاں جہنم کا نقشہ کھینچا گیا ہے وہاں اہل جہنم کے متعلق آیا ہے :

كُلَّمَا دَخَلَتْ أُمَّةٌ لَعْنَتْ
كُلَّمَا دَخَلَتْ أُمَّةٌ لَعْنَتْ

پہلی والی جماعت پر لعنت بھیجتی ہوئی آتی ہے

اُمتِ مسلمہ خاص طور پر فرائض و اعمالِ حوصلگی، اعترافِ کمال، روحِ انصاف و اعتدال اپنے بزرگوں کے کارناموں اور ان کی علمی و عملی میراث کی قدر و حفاظت، نیز ان کیلئے دُعاؤں کے خصوصی اہتمام میں دوسری قوموں سے ممتاز ہے اور اس کا سب سے بڑا ثبوت سیرتِ نبویؐ اور تاریخ و سوانح کا وہ عظیم و لازوال ذخیرہ ہے جس کی نظر اپنی کیفیت اور کیت

دونوں اعتبار سے دُنیا کی کسی اور قوم اور ملک میں نہیں ہے اور جس نے اس موضوع پر ایک پوری لائبریری تیار کر دی ہے۔

تاہم اس اہتمام و دیکھپی، دیدہ وری اور دقیقہ سنجی، ذوقِ جمال اور اعترافِ کمال اور اپنی مائے ناز و سرآمد روزگار شخصیتوں کے تعارف اور احسان شناسی و منت پذیریری کے باوجود اب بھی متعدد شخصیتیں اس وسیع مرقع یا البم میں اپنی صحیح جگہ حاصل نہیں کر سکیں اور ابھی اُن کے کا زاموں اور خدمات کو پوری طرح اجاگر اور روشن نہیں کیا گیا یا ان کے ساتھ حق تلفی کا معاملہ ہوا، اور ان کو وہ انصاف و اعتراف نہ مل سکا جو ملنا چاہیئے تھا، اس کے علاوہ ان کو مصنوعی داستانوں، بے سرو پا افسانوں اور غلط افواہوں نے اس قدر گھیر لیا کہ ان کی اصل شخصیت اس میں چھپ گئی۔

دوسری چیز جس نے اُن کا از سر نو جائزہ لینے، مطالعہ کرنے اور ان کی گہرائیوں تک پہنچنے اور ان کی سیرت و کردار کی "کلید" کو صحیح طور پر سمجھنے میں ایک بڑی رکاوٹ کھڑی کر دی ہے وہ ناقص و ناتمام مباحث اور خام تحقیقات ہیں۔ "نیم علم" یا "علم ناقص" اکثر اوقات "جہلِ کلی" سے زیادہ مضرت ثابت ہوتا ہے، اس لیے کہ "علم ناقص" حجاب بن جاتا ہے اور انسان کی راہ مارتا اور راستہ کھٹا کرتا ہے۔ اس کے برعکس جہالت و ناواقفیت اس کو علم کا شوق دلاتی اور آگے بڑھنے اور اسرار کی پردہ کشائی کرنے پر آمادہ کرتی ہے۔ اس ناقص اور ادھورے علم نے انسان کو حقائق تک رسانی اور طویل و عمیق مطالعہ اور تحقیق و جستجو سے اکثر باز رکھا ہے

مجاہدِ کبیر، مجددِ اسلام حضرت سید احمد شہیدؒ ہماری طویل و عریض تاریخ کے ان یگانہ و منتخب افراد امت میں ہیں جن کو اللہ تعالیٰ نے ایمان و احتساب، رضائے الٰہی و ثوابِ اُخروی کے شوق و یقین کی دولتِ خاص سے نوازا تھا اور یہاں و حبیبِ جاہ کی آلائشوں سے ان کے دلوں کو پوری طرح پاک و صاف کر دیا تھا اور جن کی نگاہ میں دُنیا اور اس کی زیب

زینت اور جاہ و منصب کی قیمت سو روگس اور غار و خس سے زیادہ نہ تھی۔ ایک موقع پر جب سید صاحب حج کے لیے تشریف لے جا رہے تھے، کلکتہ کے ایک بہت بڑے تاجر نے آپ سے عرض کیا کہ آپ جس جہاز سے جا رہے ہیں وہ بہت معمولی قسم کا جہاز ہے مناسب یہ ہے کہ آپ ”عطیۃ الرحمان“ نامی جہاز سے تشریف لے جائیں اس لیے کہ اس پر ساٹھ ضرب توپ چڑھی ہے۔ محمد حسین ترک اس کا ناخدا ہے اور وہ چالیس جہازوں کا کپتان ہے۔ آپ اس پر سوار ہوں جس وقت آپ ملک عرب میں پہنچیں گے وہاں کے لوگ آپ کی عزت و حرمت کریں گے۔ یہ سن کر آپ کا چہرہ مبارک غصہ سے متغیر ہو گیا، فرمایا کہ غلام حسین خاں! یہ تم نے کیا کہا۔ عزت و حرمت تو خدا کی طرف سے ہوتی ہے، بندے کی طرف سے نہیں۔ ہم دنیا کی قدر و منزلت کو ایسا جانتے ہیں جیسا سڑاکتا ہے۔

اسی قدر و اخلاص اور اہل دنیا کی تعظیم اور شہرت و ناموری سے اجتناب اور کراہت کی وجہ سے انھوں نے یہ دُعا کی کہ مرنے کے بعد اُن کی قبر کا کوئی نشان باقی نہ رہے۔ چنانچہ یہ دُعا پوری ہوئی اور اس کا یہ اندیشہ ہی نہ رہا کہ ان کی قبر زیارت گاہ خلافت بنے۔

اس لحاظ سے ان کو تو اس کی حاجت نہیں کہ نئی نسل، تعلیم یافتہ طبقہ، اہل قلم، اصحاب علم، تاریخ اسلام کے نقشہ، اور دین کی نشاۃ ثانیہ اور اصلاح و تجدید کے اہم شعبے میں ان کی دعوت اور تحریک جہاد کا مقام و مرتبہ متعین کریں اور محسوس کریں کہ نہ صرف اپنے عہد ماحول بلکہ غیر منقسم ہندوستان اور قریب کے ممالک اسلامیہ میں دینی جدوجہد و خدمت اور اشاعت اسلام میں اس تحریک کے کیا اثرات تھے، ہاں ہماری موجودہ نسل اور آئندہ نسل نیز اسلام اور مسلمانوں کی تاریخ کو اس کی ضرورت بلاشبہ ہے کہ اس کو تحقیق و انصاف کے

ساتھ از سر نو مرتب کیا جائے اور اس کی اہم شخصیات کو صحیح مقام پر رکھا جائے اور ان کا پورا حق ادا کیا جائے، یہ عظیم علمی و تحقیقی کام ہمارے اوپر فرض ہے اور مناسب ہو گا کہ ہم جلد اس سے عمدہ برآ ہو سکیں۔

یہی احساس تھا جس نے راقم سطور کو ادائے فرض اور شہادتِ حق کے طور پر عالم اسلام میں اس عظیم شخصیت کے تعارف پر آمادہ کیا، بعض مخصوص حالات و مواقع کی وجہ سے جو اس کے بہت سے معاصر اہل قلم کو (ان کی فضیلت علمی کے پورے اعتراف کے ساتھ) جاہل نہ تھے اس کو ان کی سیرت و کارناموں کے خصوصی مطالعہ اور ان کی عظمت کے بعض اہم پہلوؤں کی طرف توجہ کا موقع ملا۔ آغازِ شعور ہی سے اس نے اس موضوع پر سوچنا، پڑھنا اور لکھنا شروع کر دیا۔ تاریخِ اصلاح و تجدید و دعوت و غزیت کے موضوع سے اشتغال رکھنے کی وجہ سے اس کو طبقاتِ رجال کو سمجھنے اور فکرِ اسلامی اور جہاد و عمل کی تاریخ میں اُن کی جائز اور موزوں جگہ متعین کرنے میں بہت مدد ملی اور کام میں آسانی ہوئی۔

ان سب باتوں نے اس کو اس پر آمادہ کیا کہ وہ اپنے عزیز دوستوں کے سامنے بھی اس امامِ وقت کی سیرت اور کارناموں کا ایک نمونہ اختصار کے ساتھ پیش کرے جو آگے چل کر (اگر اللہ تعالیٰ کی توفیق شامل حال رہی تو) کسی خوش نصیب کے لیے زیادہ مفصل اور مکمل کام کی بنیاد بھی بن سکتا ہے۔

یہ مختصر صفحات جو آپ کے مطالعہ میں آئیں گے، اسی سمت میں ایک تھیر کو شش یا پہلا قدم ہے۔ اس موضوع پر کام کرنے والے اہل علم اور مصنفین و مؤرخین کے لیے اس میں سامانِ نظر بھی ہے اور اسلام کی سر بلندی اور نئے عہد کی ترقی یافتہ جاہلیت کے مقابلہ میں (جس نے آج عالم اسلام کو اپنے زرغریں لے رکھا ہے) نیا خون اور نئی رسد فراہم کرنے کی صلاحیت بھی۔ و ذکر فان الذکر ینفع المؤمنین۔

تاریخ دعوت و غربیت کا یہ درخشاں و تابناک صفحہ جس پر غلط فہمیوں اور ناقدریوں
کی گرد و پڑ گئی ہے اور تجدیدِ دین و اجماعِ اسلام کی یہ ولولہ انگیز اور ایمان افروز داستان
(جو نیم فراموش شدہ ہے) مسلمانوں کی نئی نسل سے اقبال کے الفاظ میں اس طرح مخاطب ہے۔

تا تو بیدار شوی نالہ کشیدم ورنہ
عشق کا ایست کہ بے آہ و فغان نیکند

ابو الحسن علی ندوی
دارۂ شاہ علم اللہ
رائے بریلی

تحقیق و انصاف کی عدالت میں

ایک مظلوم مصلح کا مقدمہ

اصلاح و تجدید کا وسیع ترین محاذ

حضرت سید احمد شہید (۱۲۰۱ھ - ۱۲۷۶ھ) نے اس تختی بر عظیم میں جس عظیم اسلامی تحریک کی رہنمائی کی اس کی نظیر جامعیت، قوتِ تاثیر اور اسلام کی اولین دعوت اور طریقِ نبوت سے قرب و مناسبت میں نہ صرف تیرہویں صدی میں ہمیں نظر نہیں آتی ہے، جو اس کا عہد ہے بلکہ گذشتہ کئی صدیوں میں بھی اس جیسی ایمان آفریں تحریک اور صادقین و مخلصین کی ایسی مربوط و منظم جماعت کا کوئی سراغ نہیں ملتا، وہ عقائد و اعمال کی تصحیح، افراد کی تربیت و غلط و تبلیغ اور جہاد و سرفروشی کے وسیع و طویل محاذ پر جس طرح سرگرم عمل رہے اس کا اثر صرف ان کے میدانِ کارزار اور ان کی معاصرین تک محدود نہ رہا بلکہ اس نے آئندہ نسل اپنے بعد آنے والے اہل حق، اصحابِ دعوت اور دین کے علمبرداروں اور خادموں پر گہرے اور دیرپا نقوش چھوڑے۔ بڑھتے ہوئے انگریزی اقتدار کے مقابلہ کی اور ہندوستان اور اس کے پڑوسی مسلم ممالک کی حفاظت کی جدوجہد کی ابتدا بھی آپ ہی نے کی، اس تحریک اور جدوجہد

کی زمام قیادت ہندوستان میں اول اول انھیں کی جماعت کے علماء اور قائدین کے ہاتھ میں رہی۔ ہندوستان کے مختلف حصوں میں دینی کتابوں کی تصنیف و تالیف اور ترجمہ و نشر و اشاعت کی جدید تحریک (جس نے اس وسیع و عمیق خلیج کو پر کیا جو مسلم عوام اور صحیح اسلامی تعلیمات اور کتاب و سنت کے درمیان پائی جاتی تھی) انھیں کی کوششوں کی رہنمائی منت ہے۔ مسلمانوں کی دینی و سیاسی بیداری بلا واسطہ اسی دعوت و تحریک کا نتیجہ اور ثمرہ ہے جس نے مسلمانوں کی خوابیدہ صلاحیتوں کو اچانک بیدار کر دیا اور ان کے عصب و احساسات کو بھنجھوڑ کر رکھ دیا۔ اس تحریک کے اثرات علم و ادب، فکر اسلامی اور زبان و اسالیب بیان پر بھی پڑے۔ اس لیے کہ سید صاحب اور ان کے رفقاء کی دعوت عوامی تھی جس نے اردو زبان کو مفاہمت و گفتگو اور خواص و عوام کو عمیق مطالب و معانی سے آشنا کرنے اور ان کے قلب و دماغ میں ان مطالب کو دلنشین و راسخ کرنے کا ذریعہ بنایا۔ اس مقصد سے انھوں نے اس زبان کی تسہیل و ترقی اور تراش و تراش کا پورا خیال رکھا اور اس کو فارسی زبان کا قائم مقام بنا دیا جو اس زمانہ میں علم و ادب اور تصنیف و تالیف کی واحد زبان سمجھی جاتی تھی۔ اس میں جو خیال آرائی اور صنعت لفظی شامل ہو گئی تھی اس کا حصہ بھی اس میں کم کیا گیا اور اس کے نتیجے میں زبان و ادب کا ایک مستقل دبستان وجود میں آ گیا۔

۱۔ متعدد ہندوستانی و پاکستانی فضلاء و اہل علم نے اس موضوع پر مختصراً مقالے لکھے ہیں اور ہندوستان اور یورپ و امریکہ کی مشہور جامعات میں اس پر لیکچر دینے ہیں کہ اردو زبان پر حضرت سید احمد شہیدؒ و مولانا اسماعیل شہیدؒ کی تحریک و جہاد کا کیا اثر پڑا اور اس کی وجہ سے اسالیب زبان میں کیا تبدیلیاں واقع ہوئیں اور اردو زبان نے کس طرح عوام کو مخاطب و متاثر کرنا سیکھا اور وہ عام فہم اور آسان زبان بنی۔

رائے بریلی کی تربیت گاہ سے بالاکوٹ کی شہادت گاہ تک

سید صاحبؒ نے توحید کے عقیدہ خالص کی دعوت پر اپنی تحریک کی بنیاد رکھی اور اللہ الدین المتحالف (دیکھو خالص عبادت صرف خدا ہی کے لیے (زیبا) ہے) کا آوازہ اس جرات اور بلند آہنگی سے بلند کیا جس سے دشت و جبل گونج اُٹھے۔ ہمارے علم میں اس ملک میں اس سے پہلے اس بلند آہنگی سے یہ صدا بلند نہیں ہوئی تھی۔ انھوں نے مسلمانوں میں ایمان و یقین، جذبہ اسلامی اور جہاد فی سبیل اللہ کی روح پھونک دی۔ ایک بڑی جماعت کو داعیانہ اور مجاہدانہ بنیادوں پر منظم کیا۔ ان کی ایسی تنظیم اور جامع دینی تربیت کی جو زندگی کے تمام شعبوں پر محیط اور حاوی تھی اور جس کی جڑیں ان کے دل و دماغ اور روح میں پیوست تھیں۔ ۱۴ جمادی الاخریٰ ۱۲۴۱ھ کو مجاہدین فی سبیل اللہ کا یہ وفادار ہندوستان کی شمالی مغربی سرحد (پشاور و مردان کے آزاد قبائلی علاقہ) تک جا پہنچا اور اس نے اس علاقہ کو دعوت و جہاد کا مرکز بنایا۔ ان کے پیش نظر یہ تھا کہ یہاں سے وہ اپنے کام کا آغاز کریں گے اور انگریزوں کو ہندوستان سے بے دخل کر کے اس پورے علاقہ میں کتاب و سنت کی بنیاد پر عادلانہ حکومت قائم کریں گے۔ اس کے لیے انھوں نے مسلمانوں میں جوش ایمانی اور حمیت دینی پیدا کرنے کی کوشش کی۔ اہل الرائے اصحاب اقتدار اور نوابین اُمراء کو اس خطرہ سے آگاہ کیا جو انگریزی اقتدار کی شکل میں اُن کے سروں پر منڈلا رہا تھا اور جس کی زد میں ہندوستان کے علاوہ برصغیر کے مرکز اسلام اور ممالک عربیہ بھی تھے۔ اور جو ان کی

۱۔ اس کا بہترین نمونہ ان کی بلند پایہ کتاب صراطِ مستقیم اور شاہ اسماعیل شہید کی شہرِ آفاق کتاب تقویۃ الایمان ہے، ان دونوں کتابوں سے اُن کے خیالات کا پورا اندازہ لگایا جاسکتا ہے۔

پوری شخصیت اور وجود کو مٹا دینے کے درپے تھا۔ انھوں نے انگریزوں کی ریشہ وانیوں اور اُن کے توسیع پسندانہ منصوبوں سے بھی اُن کو متنبہ کیا۔ نوابوں اور راجوں مہراجوں نیز آزاد ممالک کا بل، مہارت اور بنجارا کے اُمراء سے رابطہ قائم کیا، ان کے پاس اپنے قاصد بھیجے اور ان کو بار بار ایسے مؤثر بلکہ دلہوز اور طاقت و حرارت اور ایمانی غیرت و حمیت سے بھرے ہوئے خطوط لکھے جس میں ایک سو من کامل کی فراست، رہنما اور فائدہ سالار کی عالی ہمتی و اولوالعزمی اور ایک ایسے امام وقت اور دینی مصلح و مربی کی دلسوزی خلوص اور شفقت (جس کو اللہ تعالیٰ کسی بُرے کام کے لیے تیار فرماتا ہے) صاف جھلک رہی تھی۔ اپنی عالی ہمتی اور وراثتی اور خطرات کے پورے احساس میں وہ نہ صرف اپنے عہد میں صف اول کے مہر اور ماہرین سیاست و امور سلطنت سے آگے تھے بلکہ ان کے بعد سیاست دانوں کی رسائی بھی ان بلند پایہ تک نہ ہو سکی، جہاں ان کے شہباز فکر و عمل نے اپنا آشیانہ بنایا تھا۔

یہ دراصل سنت نبویؐ کی ترویج اور اسلام کے بڑھتے ہوئے نشانات کے احیاء و طاہت کے مقابلے میں اسلام اور بدعت کے مقابلے میں سنت کا پرچم بلند کرنے، مسلمانوں میں احکام شریعت کے اجراء اور ان کو دین میں تمام و کمال داخل ہونے کی دعوت تھی، جس میں کسی سیاسی مفاد، ذاتی مصلحت اور دنیا میں سر بلندی و نام آوری کی خواہش بالکل شامل نہ تھی۔ ہندوستان کی شمالی مغربی سرحد تک پہنچنے کے لیے آپ نے صوبجات متحدہ مالوہ کے علاقوں اور راجپوتانہ، مارواڑ، سندھ، بلوچستان اور صوبہ سرحد کے ریگستانوں، دروں جنگلوں

لے ملاحظہ فرمائیے، ان کی کتاب ”صراطِ مستقیم“ فصل پنجم، ضرورتِ جہاد: نیز ان کے کتابتیب اور خطوط جو انھوں نے ہندوستان کے حکام و رؤساء و علماء و مشائخ اور سرحد و افغانستان و بنجارا و ترکستان کے اہل حکومت کو لکھے۔ سیرت سید احمد شہیدؒ حصہ اول سولہواں باب ۲۸۵، ۲۹۵

درباروں اور دلدلی علاقوں کو طے کیا، جن کو طے کرنا ایک مستقبل جہاد تھا، بغضِ حکمرانی کی قلت، سامانِ خوراک کی کمی، مقامات کی دشوار گزاری، قزاقوں کا خطرہ، بھوک اور پیاس کی شدت، اجنبی قوموں، نئی زبانوں اور نرم گرم مزاجوں کا سامنا کرنا پڑا، آپ نے پورے قافلہ کے ساتھ درہ بولان کا وہ تنگ اور خطرناک راستہ طے کیا جو افغانستان کے داخلہ کا ایک قدرتی راستہ ہے اور جس کو قدرتِ الہی نے اولوالعزم فاتحین کے لیے اس طویل سلسلہ کوہ میں پیدا کر دیا ہے، دراصل یہ ایک طویل اور گہری کھائی ہے جو کوہِ براہٹک (BRAHTUICK) کو کاٹتی ہوئی چلی گئی ہے۔ دونوں طرف بلند پہاڑوں کی فلک پیمایاں ہیں جن کی بلندی سطحِ سمندر سے پانچ ہزار سات سو فٹ تک ہے۔ اس درہ کی چوڑائی بالعموم چار پانچ سو گز کے درمیان ہے اس کے بعد کوڑک کا وہ تنگ اور مہیب درہ واقع ہے جو قندھار سے قبل، جبلِ توبہ سے ہو کر گزرتا ہے۔

قندھار، غزنی اور کابل میں آپ کا جس طرح شاندار استقبال کیا گیا ایسا استقبال طویل عرصہ سے کسی حاکمِ وقت یا ملکی رہنما اور عالمِ دین کا نہیں ہوا تھا۔ یہ پورا علاقہ سرکاری غیر سرکاری ہر سطح پر ان کے استقبال کے لیے نکل کھڑا ہوا۔ اس استقبال و بے مثال خیر مقدم میں جوشِ ایمانی بھی تھا اور افغانیوں کی کریم نفسی اور جذبہٴ مہمان نوازی بھی، ان کی امنگیں اور آرزوئیں اور موجودہ حالات سے ان کی بے اطمینانی بھی، ان کو اپنی تاریخ کے اس اہم دور میں ایک ایسی مخلصانہ قیادت کی ضرورت تھی جو ان کی از سر نو شیرازہ بندی کر سکے، غامضانی و قبائلی محکومتوں سے ان کو نجات دلائے اور ان کی طاقتوں اور صلاحیتوں کا صحیح استعمال کرے جن سے کام لے کر انھوں نے بارہا اس ملک کو اپنے گھوڑوں کی ٹاپوں سے پامال کیا لیکن اسلام کی نعمت سے مالا مال اور خونِ شہادت سے لالہ زار کیا تھا۔

وہاں سے آپ پشاور اور احمد شہزادہ تشریف لے گئے۔ یہاں بھی دار فکری اور محبت

کے وہی مناظر سامنے آئے جو اس پورے سفر میں دیکھے جا رہے تھے۔ ہشت نگر میں چند دن قیام کرتے ہوئے اور مسلمانوں کو جہاد کے لیے تیار کرتے ہوئے آپ نوشہرہ تشریف لے گئے اور یہاں سے جہاد جیسے محبوب عمل اور عظیم عبادت کا آغاز فرمایا جو برسوں کی دعوت و تبلیغ اور تہذیب و جہاد کا حاصل اور اس پر مشقت سفر کا مقصد تھا۔ نوشہرہ سے آپ نے رنجیت سنگھ کو ایک اطلاع نامہ بھیجا جس میں سب سے پہلے اسلام کی دعوت دی گئی ورنہ جزیرہ دینے اور اطاعت کرنے کا مطالبہ کیا گیا۔ ان دونوں مطالبوں کو قبول نہ کرنے کی صورت میں جنگ کی اطلاع دی گئی تھی۔

۱۲ جہادی لافری ۱۲۴۲ھ میں آپ نے بیعت امامت لی۔ آپ کے نام سے مجمعہ کا خطبہ پڑھا گیا اور لوگ کثیر تعداد میں آپ سے بیعت ہونا شروع ہوئے مختلف ریاستوں کے اُمراء و سرداران قبائل اور جلیل القدر علما و مشائخ آپ کے حلقہ ارادت میں داخل ہوئے، اور سماع و طاعت اور راہِ خدا میں جہاد پر آپ سے بیعت کی، اس کے بعد ان حضرات نے حکومت پشاور کو اپنے اس اقدام کی اطلاع کی۔ حکام و اہل اقتدار نے ان کی تائید و توثیق کی اور خود بھی آپ سے بیعت ہونے پر آمادگی ظاہر کی۔ اس کے بعد حضرت سید صاحبؒ اور مولانا اسماعیل صاحبؒ نے ہندوستان کے علماء و سربراہان و وہ اشخاص کے نام خطوط روانہ کیے اور ان کو السلام واقعہ کی اطلاع دی۔ ان تمام حضرات نے اس پر اپنی مسرت و اطمینان کا اظہار کیا اور سید صاحبؒ کی تائید کی۔ سردار یار محمد خاں، سلطان محمد خاں (اُمراء پشاور) اور آخر میں ان کے بھائی سردار پیر محمد خاں نے بھی آپ سے بیعت کر لی۔ چنانچہ شہید کے معرکہ میں آپ کے چچم کے نیچے تقریباً ایک لاکھ مجاہد جمع تھے۔

حکومت لاہور کے ساتھ جنگ کا آغاز خالص اسلامی طریقہ پر سنت نبویؐ کے

۱۷ یعنی پہلے اسلام کی دعوت، پھر جزیرہ کی مہلت اس کے بعد دعوت مبارزت، یہ وہ اسلامی

مطابق کیا گیا، بلکہ اس وقت پنجاب پر قابض تھے۔ ہندوستان کی شمالی مغربی سرحد میں اور آزاد قبائل پر بھی ان کا ایک گونہ تسلط قائم تھا۔ افغانستان کی سالمیت اور وجود بھی ان کی وجہ سے خطرہ میں تھا اور وہ کئی بار اس پر فوج کشی کر چکے تھے۔ پنجاب کے مسلمان جو عددی اکثریت میں تھے اور پانچویں صدی ہجری سے اب تک اس کے حکمران چلے آ رہے تھے نہت تذلیل و امانت کا نشانہ تھے اور اس بات کی شدید ضرورت تھی کہ ان کی مدد کی جائے، ان ظلم کا سد باب کیا جائے اور وہ خطرہ دور ہو جو قریب کے اسلامی ملکوں کو اس کی وجہ سے لاحق ہو گیا تھا۔

اس کے علاوہ پنجاب کی جنگی نقطہ نظر سے بڑی اہمیت تھی۔ یہ جنگ رنجیت سنگھ کے خلاف تھی جو اٹھارہویں صدی عیسوی کے اواخر کا ممتاز ترین جنگی قائد و سپہ سالار اور اپنے عہد کا سب سے طاقتور فوجی حکمران تھا۔ تاہم مجاہدین اکثر معرکوں میں کامیاب رہے اور ان فوجوں غالب آئے جن کو پنجاب کا حکمران ان کی سرکوبی کے لیے بھیجتا تھا اور چن کا سربراہ کبھی کبھی ان دو تجربہ کار اطالوی کمانڈروں کو بنایا جاتا تھا جو یورپ کی جنگوں میں نیپولین کی آزمودہ کار فوج کے جنرلوں میں تھے۔ یہ جنرل وینٹورہ (VANTURA) اور جنرل اللارڈ (ALLARD) تھے۔ اس موقع پر مجاہدین کی صفوں میں شجاعت و جوانمردی، شوق شہادت، امیر کی اطاعت اور اسن و جنگ، دونوں حالتوں میں احکام شریعت کی کامل پیروی کے ایسے نمونے نظر آئے، جن سے اسلام کی ابتدائی صدیوں کی یاد تازہ ہو گئی۔

(بقیہ حاشیہ صفحہ گذشتہ) طریقہ ہے جس کو اسلامی حکومتوں اور مسلم ممالک کے قائدین نے صدیوں سے فراموش و نظر انداز کر رکھا تھا۔ ۱۸۳۹ء (۱۲۵۹ھ) رنجیت سنگھ کی حکومت شمال میں کابل اور جنوب و مشرقاً جہاں کے کناروں تک وسیع تھی۔ تفصیل کیلئے دیکھیے گٹا (RANJEET SINGH, SIR LEPEL GRIFFIN)

انھوں نے ہندوستان کی شمالی و مغربی سرحد میں جس میں پشاور اور اس کے نواح شامل تھے، عملاً ایک صحیح اسلامی حکومت قائم کر لی۔ حدودِ شرعیہ کا باقاعدہ اجراء ہوا۔ مالیات، نظم و انتظام ہر شعبے میں احکامِ اسلامی کا حرفِ بحرف نفاذ کیا گیا۔ اس وقت آئین نے طویل مدتی کے بعد ان مسلم حکومتوں کے درمیان (جن کو ہم احکامِ شریعت اور اسلامی قوانین سے رہنمائی کی وجہ سے سیکولر یا مذہبی کہہ سکتے ہیں) خلافتِ راشدہ کا ایک زندہ اور عملی نمونہ دیا۔

لیکن افسوس کہ یہ بارِ کثیر و انقلابِ زیادہ دنوں تک برداشت نہیں کیا جاسکا اور یہاں بھی وہی ہوا جو تاریخِ اسلام میں بار بار پیش آیا ہے۔ شخصی و قبائلی جذبات و مفادات نے سر اٹھایا اور زخمِ خوردہ و مشتعل جاہلیت نے اپنی شکست و ذلت کا بدلہ لینے کے لیے اس کمزوری کو پوری طرح استعمال کیا (جو مفاد پرستوں اور رسم و رواج کے پرستاروں میں ہمیشہ سے پائی جاتی ہے)۔ اس علاقہ میں جو قبائل آباد تھے وہ ابھی تک اپنے ذاتی اغراض اور قبائلی رسم و رواج کے اثر سے پوری طرح آزاد نہ تھے۔ چنانچہ بعض امارہ و سردارانِ قبائل سلطانِ محمد خاں دلی پشاور کی سربراہی میں اس کے خلاف بغاوت پر کمر بستہ ہو گئے۔ یہ سلطانِ محمد خاں وہ شخص ہے جس کو سید صاحب نے پشاور کا علاقہ (فتح کر لینے کے بعد) اس وعدے پر حوالے کیا تھا اور اس پس سے پورا عہد و پیمان لیا تھا کہ وہ یہاں حدودِ شرعیہ کا اجراء اور علاقہ کلمۃ اللہ کا فرض انجام دے گا (جو اس تک و دو اور جانفشانی کا اصل مقصد تھا اور جس کے لیے پشاور فتح کیا گیا تھا)۔ لیکن اس کے آدمیوں نے شعبہٴ احتساب و قضا کے ان اعمالِ محصلین کو جو مختلف علاقوں میں پھیلے ہوئے تھے، اس قدر سفاکی اور بے رحمی سے تہ تیغ کیا کہ اس کی مثال انقلابات اور بغاوتوں

لے ان کی تعداد ڈیڑھ سو بتائی گئی ہے، جو سب کے سب منتخب ترین، صلح اور کارگذار افراد تھے اور اس معاشرہ کا عطر و جوہر۔

کی تاریخ میں شکل سے ملے گی۔ بعد میں یہ بات ثابت ہو گئی کہ یہ دراصل ایک منظم سازش تھی جس میں تمام سرداران قبائل ملوث تھے اور وہ لوگ اس میں شریک تھے جن کو مہاجرین مجاہدین کے ساتھ ”انصار“ کا کردار ادا کرنا چاہیے تھا۔ انھوں نے اس پورے نظام کو تہ و بالا کر دیا۔ اس وقت یہ مجاہدین اس پر مجبور ہوئے کہ کسی دوسری جگہ اپنا مرکز مستقر بنائیں اور اپنے عظیم مقصد نظام اسلام کے قیام کے لیے از سر نو کوشش کریں چنانچہ انھوں نے اپنا رخ نہارہ اور وادی کشمیر کی طرف کر دیا۔ ان کو اس علاقہ کے اُمراء و سرداروں کی طرف سے یہاں آنے کی پیشکش کی گئی تھی اور ان کی حمایت کا پورا وعدہ کیا گیا تھا۔

کشمیر کے راستہ ہی میں بالا کوٹ کا (جو وادی کاغان میں دو بلند پہاڑیوں کے درمیان ایک بستی ہے) آخری معرکہ پیش آیا بعض ضمیمہ فروش مسلمانوں نے غنیمت کو اس کو مغربی اور تنگ و پیچیدہ راستوں پر مخالف فوج کی رہنمائی کر کے اس کو یہاں پہنچا دیا۔ خود رنجیت سنگھ کا بیٹا شیر سنگھ اس فوج کی کمان کر رہا تھا۔ یہاں آخری معرکہ پیش آیا جس میں حضرت سید صاحب مولانا شاہ اسماعیل صاحب اور بہت سے دوسرے اکابر علماء اور مجاہد و جہ شہادت سے سرفراز ہوئے۔ اس معرکہ میں سرفروشی و جانبازی و شجاعت و بسالت کے وہ عجیب القول نمونے دیکھنے میں آئے جو چشم فلک نے عرصہ دراز سے نہیں دیکھے تھے۔ یہ واقعہ ۱۲۴۲ ذی قعدہ ۱۲۴۶ھ مطابق ۶ مئی ۱۸۳۱ء میں پیش آیا۔

مجاہدین برطانوی حکومت کے مقابلے میں

اس واقعہ کے کچھ عرصہ بعد حضرت سید صاحب کے خلفاء اور فقہاء کار نے مولانا ولایت علی عظیم آبادی اور ان کے بھائیوں اور بیٹوں کی قیادت و امارت میں آزاد قبائل کے درمیان علاقہ شہانہ میں مجاہدین کا مضبوط مرکز قائم کیا۔ اور اب اس جہاد و قربانی کا

رُخ سکھوں سے ہٹ کر جن کی سلطنت کا چراغ گل ہو چکا تھا، انگریزوں کی طرف ہو گیا جو ہندوستان پر قابض ہو چکے تھے اور یہاں ان کی ایک طاقتور اور منظم حکومت قائم ہو چکی تھی۔ رُخ کی یہ تبدیلی ان بلند و تحقیقی مقاصد کے ساتھ ہم آہنگ تھی جو شروع سے سید احمد کے سامنے رہے، یہ مقاصد ان کے ان سکاٹیب سے پوری طرح ظاہر و آشکارا ہیں، جو انھوں نے ہندوستان کے نوایین، راجگان اور وسط ایشیا کے مسلم سربراہان سلطنت کے نام لکھے تھے۔

جہاد و قربانی کی نئی مہم ایسے حوادث و مصائب کی داستان ہے جس کو سن کر آج بھی رو نگئے کھڑے ہونے لگتے ہیں۔ یہ مسلسل جنگوں اور معرکہ آرائیوں کا سلسلہ تھا جو قتل و غارتگری، املاک و جائیداد کی ضبطی، طویل مقدمات، جلا وطنی، اخراج اور ایسی تحقیق و تفتیش پر مشتمل تھا جو قرون وسطیٰ میں یورپ کی عدالتوں (INQUISITION) کے ساتھ مخصوص تھا۔ اگر جانثاری، ایثار و قربانی اور ہمت و جواں فدائی کے وہ سارے کارنامے، جو اس ملک کے جہاد حریّت اور قومی آزادی کی تاریخِ زینت اور اس کا سرمایہ فخر ہیں ایک پلڑہ میں رکھے جائیں اور اہل صادق پور (خاندان مولانا ولایت علی عظیم آبادی) کے کارنامے اور قربانیاں ایک پلڑہ میں تو آخر الذکر کا پلڑہ نمایاں طور پر بھاری ہو گا۔ لہ

لہ رنجیت سنگھ کی قائم کی ہوئی عظیم سلطنت پر انگریزوں نے ۱۸۴۹ء میں کلی طور پر قبضہ کر لیا جس کا مطلب یہ ہے کہ حضرت سید صاحب کی شہادت کے کل ۱۸ برس بعد اس سلطنت کا چراغ بھی آخری طور پر گل ہو گیا۔

لہ تفصیل کے لیے دیکھئے "ہندوستان کی پہلی اسلامی تحریک" از مولانا مسعود عالم ندوی اور "سید احمد شبیدہ از غلام رسول مہر جلد چہارم" جماعت مجاہدین

حیرت انگیز تربیت اور تنظیم

جہاد، تنظیم جماعت، مالی امداد اور مجاہدین کے مرکز ستھانہ تک رضا کاروں کو پہنچانے کے لیے ایک جال بچھا دیا گیا تھا اور اس مقصد کے لیے بہار اور بنگال میں کئی خفیہ مرکز تھے جو ایک خفیہ زبان میں مراسلت کرتے تھے۔ ہزاروں کی تعداد میں وفادار رضا کار تھے جو امیر کے ایک اشارے پر چلنے کے لیے تیار تھے اور انگریزی حکومت دھمکی اور لالچ کے ذریعہ بھی ان کو اس سے باز رکھنے سے قاصر تھی یہ

اس تحریک نے بنگالیوں میں شجاعت و بہادری، اسلامی جوش، دینی حمیت، زندگی کی بے وقتی، روح سپہ گری، راہ خدا میں شہادت کا شوق، اسلامی اتحاد کا جذبہ اور اسلام اور مسلمانوں کی مصلحت پر اپنی مصلحت کو قربان کر دینے کا حوصلہ اور اصولوں پر ثابت قدم رہنے کی عجیب و غریب طاقت پیدا کر دی تھی اور اس قوم کو جس کی شہ سواری سپہ گری اور جہاد و قتال کے میدان میں اس کے کا زلے دُنیا نے عرصہ سے نہیں دیکھے تھے، ایک جنگجو اور بہادر قوم بنا دیا۔ مسٹر جیمس او نیلی لکھتا ہے :

” کمزور اور بزدل بنگالی مسلمان خونخواری اور جوش جہاد میں افغانیوں سے کم نہ تھے۔“

عقیدہ کی سچگی اور دینی دعوت و تربیت کے اثر سے شیطان ان کے اندر جاہلی حیت اور لسانی تہذیبی یا نسلی و قومی تعصب پیدا کرنے میں کامیاب نہ ہو سکا تھا وہ صرف اسلام

۱۔ تفصیل کے لیے ملاحظہ ہو (THE GREAT WHABI CASE) اور
ڈبلیو ڈبلیو ہنٹر کی کتاب (OUR INDIAN MUSALMANS)

پر فخر کرتے تھے اور اس کی خدمت، اشاعت و تبلیغ، اعمالِ صالحہ اور اخلاقِ عالیہ کو اصل معیار سمجھتے تھے۔

علمائے صادق پور نے مسلمانوں کی تنظیم، نظامِ شرعی کے قیام، مجاہدین کی تربیت، تصحیح عقائد اور اصلاحِ اعمال و اخلاق کا جو عجیب و غریب نظام قائم کیا تھا وہ اپنی وسعت و استحکام، مبلغین کی سیرت و اخلاق اور جوش و ایشار میں اپنی نظیر آپ تھا۔ کہا جاسکتا ہے کہ مسلمانوں کے داخلہ ہند سے لے کر ۱۸۶۴ء تک اس کی نظیر ہندوستان کی تاریخ میں نہیں ملتی۔ اس جماعت و تحریک کا سب سے بڑا دشمن ڈاکٹر سرویم ہنٹر اپنی کتاب ”مسلمانان ہند“ میں لکھتا ہے :

”یہ لوگ مشنریوں کی طرح انتھک کام کرتے تھے، وہ بے لوث و بے نفس لوگ تھے جن کا طبع زندگی ہر شے سے بالاتر تھا اور روپیہ اور آدمی پہنچانے کی اعلیٰ قابلیت رکھتے تھے۔ ان کا کام محض زکوٰۃ، نفیس اور اصلاحِ مذہب تھا۔“

”میرے لیے ناممکن ہے کہ میں عزت و عظمت کے بغیر ان کا ذکر کروں، ان میں سے اکثر نہایت مقدس و مستبعد نوجوانوں کی طرح زندگی شروع کرتے تھے ان میں سے بہت سے اخیر تک مذہب کے لیے اپنی جان فدا کر دینے اور جوش قائم رکھتے۔“

”جہاں تک مجھے تجربہ ہے یہ یقینی ہے کہ وہابی مبلغین سب سے بڑے روحانی اور کم سے کم خود غرض نوع کے لوگ ہیں۔“

”سیکھی علی کی مردم شناسی اور حسن انتخاب قابلِ داد ہے۔ ان کے

لہ مولانا سیدی علی عظیم آبادی امیر جماعت مجاہدین

انتخاب کیے ہوئے آدمیوں میں ایک شخص کو کپڑے جانے کا خوف و خطرہ
شناخت ہو جانا، انعام کا لالچ اپنے رہنماؤں اور پیشواؤں کے خلاف
آئادہ نہ کر سکا۔

اس تنظیم کی وسعت اور جماعت کی اعلیٰ سیرت کے متعلق بنگال کے اس وقت کے
مبشر پولیس کی شہادت کافی ہے کہ :

”اس جماعت کے ایک ایک مبلغ کے پیرواسی اسی نہر میں ان
میں آپس میں مکمل مساوات ہے۔ ہر ایک دوسرے کے کام کو اپنا ذاتی کام
سمجھتا ہے اور مصیبت کے وقت کسی بھائی کی مدد میں اس کو کسی بات سے
عذر نہیں ہوتا۔“

یہاں تک کہ بالآخر ۱۸۵۷ء کی وہ جنگ آزادی پیش آئی (جس کو برطانوی حکومت
نے ۱۸۵۷ء کے غدر کے نام سے مشہور کیا) اس کی قیادت اصلاً مسلمانوں کے ہاتھ میں تھی
اور اس میں جماعت مجاہدین کے بچے کھچے افراد کا قائد نہ جتھ تھا۔ اور برادران وطن بھی اس
میں شریک تھے یہ کوششیں جی مختلف وجوہ اور اسباب کی بنا پر جس کی تفصیل موجب طوالت
ہے، کام رہی اور اس کے قائدین بالخصوص مسلمان سخت مضائب کا شکار ہوئے۔ انگریزوں
نے ان کے لیے ہر قسم کی دزدگی اور بربریت روا رکھی۔ بالآخر انگریزوں کا اقتدار ملک پر

۱۔ ”مسلمان ہند“ ڈاکٹر منہر خطوط سنو مورخ ۱۳ مئی ۱۸۷۳ء و ۵ ستمبر ۱۸۷۴ء

۲۔ اس جدوجہد کے قائدوں میں جنرل نجات خاں (سپہ سالار عام) اور مولانا یاقوت علی
الہ آبادی کا تعلق سید صاحب اور ان کی جماعت سے ثابت ہو چکا ہے۔ منہر نے اعتراف کیا
ہے کہ ۱۸۵۷ء کے غدر میں سید صاحب کی تحریک جہاد کی کچی چنگاریاں کام کر رہی تھیں۔

پوری طرح قائم اور مستحکم ہو گیا۔

برطانوی حکومت کی انتقامی کارروائی اور جماعت کی بے نظیر استقامت

۱۸۵۷ء کی جنگ آزادی کی ناکامی کے بعد بھی مجاہدین نے حکومتِ برطانیہ کے خلاف اپنی جدوجہد نہ صرف جاری رکھی بلکہ تیز کر دی، اس کا اندازہ سرولیم ہنٹر کے ان بیانات سے ہو سکتا ہے کہ ”ان مجاہدین کے خلاف حکومتِ برطانیہ کو بعض اوقات اپنی پوری فوجی طاقت سے کام لینا پڑا بعض جنگی کارروائیوں میں بے قاعدہ مددگاروں اور پولیس کے علاوہ ساٹھ ہزار باقاعدہ سپاہی تھے۔ بعض دنوں میں پنجاب کی چھاونیاں اس طرح فوج سے خالی ہو گئیں کہ حکومتِ پنجاب کو ہراول کا ایک دستہ وائسرائے کے کیمپ سے مستعار لینا پڑا۔ بعض مرتبہ انگریزی فوج کو پسپا ہونا پڑا اور حکومتِ پنجاب اس کو واپس بلالینے پر راضی ہو گئی۔ پنجاب کی حکومت کو افسوس رہا کہ یہ مہم ختم ہو گئی اور ہندوستان کے مذہبی مجنوں نہ تو نکالے جاسکے اور نہ ہم انھیں مطیع کر کے انھیں اپنے گھروں کو واپس کر سکے۔“

حکومت کو اپنی متعدد شکستوں، ہندوستان میں زیر باری اور انگلستان میں بدمی سے سخت جھنجھلاہٹ تھی۔ اس نے اپنا یہ غصہ ہندوستان کے ان رؤسا و ثمر فار، علماء و صلحاء پر اتارا جن کا کچھ بھی تعلق سرحد کے مرکز ستھانہ یا اس تحریک سے ثابت ہوا، اور ان سے انتقام لینے کے جوش میں اس نے قانون بالائے طاق رکھ دیا۔ ۱۸۶۴ء میں اس نے لوانجی علی

لہ ”تفصیل کے لیے دیکھیں مخدع کی کتاب ”ہندوستانی مسلمان“ باب ”ہندوستان کی جنگ آزادی

میں مسلمانوں کا حصہ“ از صفحہ ۱۵۴ تا صفحہ ۱۷۶

لہ ”تفصیل کے لیے ملاحظہ ہو، ”ہندوستانی مسلمان“ از ڈاکٹر ہنٹر

صاحبِ عظیم آبادی، ان کے بھائی مولانا احمد اللہ صاحب، رئیسِ ٹنڈہ عظیم آباد، ان کے ایک عزیز مولانا عبد الرحیم صاحب صادق پوری، مولوی محمد جعفر تھانیسری، رئیس تھانیسری، محمد شفیع سوداگر و رئیس لاہور اور ان کے بعض کارندوں پر سازش کا مقدمہ چلایا۔

ان میں سے مولانا یحییٰ علی صاحبِ عظیم آبادی، مولوی عبد الرحیم صاحب صادق پوری اور مولوی محمد جعفر صاحب تھانیسری اور ان کے بعض رفیقوں کو انبالہ جیل میں رکھا۔ یہ قیدی سرور وستی کی ایسی حالت میں تھے کہ انگریز تماشاں اس کو دیکھ کر حیران رہ جاتے۔ خاص طور پر مولانا یحییٰ علی صاحب سراپا جذب و شوقِ نظر آتے تھے، وہ مشہور صحابی حضرت نجیب کی رباعی لطف لے لے کر پڑھتے جس میں انھوں نے پچانسی کے تختہ پر پڑھتے وقت کہا تھا، کہ ”جب میں اسلام کی حالت میں مارا جاؤں تو مجھے اس کی ذرا پروا نہیں کہ میری موت کس کروٹ پر ہو۔“ ۲۰ مئی ۱۸۶۴ء کو انگریز سیشن جج نے ایک مجمعِ عظیم کے سامنے نرائے موت کا حکم سنایا اور فوطِ غضب میں آخر میں یہ الفاظ کہے کہ ”میں تم کو پچانسی پر لکھتا ہوا دیکھ کر بہت خوش ہوں گا۔“ مولانا یحییٰ علی صاحب اس فیصلہ کو سن کر ایسے خوش ہوئے گویا انکو دلی مراد مل گئی۔ مولوی محمد جعفر صاحب اپنی کتاب کالانی میں لکھتے ہیں کہ ”مجھ کو اپنی اس وقت کی کیفیت خوب یاد ہے کہ میں اس حکم پچانسی کو سن کر ایسا خوش ہوا کہ شاید نہفتِ اقلیم کی سلطنت طے سے بھی اس قدر سرور نہ ہوتا۔“ یہ بات ان لوگوں کے لیے جو ایمان کی قوت اور شہادت کی فضیلت کے علم سے بے بہرہ تھے۔ ایسی ناقابلِ فہم تھی کہ انگریز کپتان پولیس پارسن سے (جس نے ان مظلوموں پر خاص طور پر ظلم دھائے تھے) نہ رگایا اور اس نے مولوی محمد جعفر صاحب تھانیسری سے پوچھا کہ تم کو پچانسی کا حکم ملا ہے تم کو روزِ ناچاہیہ تم کس

لہ لاہور میں سرے شفیع کے نام سے اب بھی انارکلی کے قریب ایک محلہ موجود ہے۔

واسطے آنا بٹاش ہے؛ مولوی محمد جعفر صاحب تھانیسری نے جواب دیا کہ "شہادت کی اُمید پر جو سب سے بڑی نعمت ہے اور تم اس سے نا آشنا ہو۔"

یہ حضرات انبالہ جیل کے پھانسی گھر میں رکھ دیئے گئے۔ یہاں بکثرت انگریز مرد و عورت تماشا دیکھنے اور ان کی ذلت و مصیبت سے اپنا دل خوش کرنے آتے ایک جگہ ٹانگا رہتا لیکن دوسرے عام پھانسی پانے والوں کے برخلاف ان کو شاداں و فرحان پا کر یہ یوزین زائرین تصویرِ حیرت بن جاتے۔ سبب دریافت کرنے پر ان کو بھی وہی جواب ملا جو ان کے قوم پران کو دیا گیا تھا۔ جب یہ چرچا انگریزوں میں پھیلا اور ان کو معلوم ہوا کہ یہ دیوانے پھانسی پانے کو اللہ کی نعمت سمجھ رہے ہیں اور بقول اقبال :-

کشاہدِ درِ دل سمجھتے ہیں اس کو

شہادت نہیں موت ان کی نظر میں

تو جرم و سزا کی تاریخ میں شاید پہلی مرتبہ اس سزا کو اس لیے منسوخ کیا گیا کہ اس سے سزا یافتہ کو خوشی حاصل ہوگی اور وہ اپنے کو فائز المرام سمجھے گا۔ ۱۶ ستمبر ۱۸۶۴ء کو ڈپٹی کمشنر انبالہ پھانسی گھروں میں تشریف لائے اور چیف کورٹ کا حکم پڑھ کر سنایا کہ "تم لوگ پھانسی پانے کو بہت دوست رکھتے ہو اور شہادت سمجھتے ہو، اس واسطے سرکار تمہاری دل چاہتی سزا تم کو نہیں دیوے گی۔ تمہاری پھانسی سزائے دائم بحبس اجبور دریائے شور سے بدلی گئی ہے۔"

۱۸۶۵ء میں یہ لوگ پورٹ بلیر انڈمان بھیجے گئے اور ان کے رکانات کھدوا کر پھکوا دیئے گئے۔ قبرستان میں ہل چلا دیا گیا۔ جائدادیں ضبط کی گئیں۔ مولانا یحییٰ علی صاحب اور مولانا احمد اللہ صاحب دیہں بحالت جلا وطنی جاں بحق تسلیم ہوئے۔ مولوی محمد جعفر صاحب تھانیسری

اور مولانا عبد الرحیم صاحب صادق پوری ۱۸ برس اس کالے پانی میں جلا وطن رہ کر رہا ہوئے اور ہندوستان واپس ہوئے لے

۱۹۴۷ء تک یہی صورتحال قائم رہی۔ اس کے بعد آزادی کا دور آیا اور تختی برائے دو حصوں پاکستان اور ہندوستان میں تقسیم ہو گیا۔ پاکستان کے حصہ میں جو ملک آیا اس میں وہ سب علاقے تھے جن کو اس اصلاح و جہاد کی تحریک میں اولیت دی گئی تھی اور وہ شروع سے ان کے پیش نظر تھے۔ اگرچہ آج اس اولین خاکہ اور اس موجودہ تصویر میں بڑا فرق ہے۔ سید صاحب کے پیش نظر جو عظیم اور اعلیٰ مقاصد تھے اور جس کے لیے انھوں نے زندگی بھر دعوت دی اور بالآخر اس پر اپنی جان قربان کر دی، وہ اس کردار سے بہت مختلف ہے جس کا نظارہ اس ملک کے سیاسی، انتظامی اور اخلاقی اسٹیج پر دنیائے دیکھا ہے۔

امکانی تدبیر اور مناسب حکمت عملی

سید صاحب نے اس وقت جو سپاہی اور جنگی منصوبہ بندی کی، اس سے زیادہ بہتر منصوبہ بندی کا کم از کم اس دور میں اس پیچیدہ اور نازک صورت حال میں تصور بھی نہیں کیا جاسکتا۔ اس منصوبہ سازی میں ان کی سلامتی، طبع، دُور اندیشی اور بصیرت کا اندازہ صرف اسی شخص کو ہو سکتا ہے جو اس کے تاریخی پس منظر اور ان تجربات سے آگاہ ہو جن کی وجہ سے ان اقدامات پر وہ مجبور ہوئے نیز اس نے سیاسی، سماجی، عسکری صورت حال کا پوری گہرائی اور تفصیل کے ساتھ جائزہ لیا ہو جو انیسویں صدی کے اوائل میں ہمیں ہندوستان میں نظر آتی

لے تفصیل کے لیے ملاحظہ ہو "کالانی" یا "توارخ عجیب" از مولوی محمد جعفر صاحب تھانیسری۔

مطبوعہ صوفی پرنٹنگ پریس پٹنہ بہار، الدین پنجاب اور الدار المنشورنی تراجم اہل صادق پور۔

ہے۔ اس سے پہلے انگریزی اقتدار سے نجات اور ایک مستحکم مرکز اور اقتدار کے قیام کی وہ تمام کوششیں ناکام ہو چکی تھیں جو مختلف قائدین اور والیانِ ریاست نے کی تھیں، حالانکہ اس سفر میں سلطان ٹیپو شہید (۱۷۹۹ء - ۱۷۹۹ء) جیسا عالی حوصلہ غیور اور جانباز قائد امیر خاں (۱۷۵۰ء) جیسا شہسوار اور شجاع جرنل بھی شامل ہے۔ ان دونوں سے قبل نواب سراج الدولہ والی مرشد آباد (م ۱۷۱۱ء) اور نواب شجاع الدولہ حاکم اودھ (۱۷۷۱ء) اپنے عظیم وسائل اور منظم افواج کے باوجود اس کوشش میں ناکام رہے تھے۔ اس کا پہلا سبب انگریزوں کی ”لڑاؤ اور حکومت کرو“ کی کامیاب پالیسی تھی۔ دوسرے یہ کہ ہندوستان میں کوئی ایسا آزاد علاقہ نہ تھا جہاں انگریزوں کی دسترس سے محفوظ ہو کر جہاد کی عملی سرگرمیاں اور تیاریاں پورے اطمینان اور اعتماد کے ساتھ جاری رکھی جاسکتیں۔

اس قسم کے سیاسی اور فوجی منصوبے اور نقشے ہمیشہ بہتر اور ترجیحی صورت مخلصانہ غور و فکر اور خیر خواہ اور مخلص اہل الرائے سے تبادلہ خیال و اتفاقِ آراء کے بعد تیار کیے جاتے ہیں۔ اس کے ساتھ (اگر یہ قائد و رہنما رضائے الہی کے لیے اور خدا کا نام بلند رکھنے کے لیے یہ سب کچھ کر رہا ہو) تو دُعا اور اللہ تعالیٰ کے سامنے اپنے عجز و درماندگی اور فقر و بے چارگی کا کامل اظہار، استخارہ اور اعتماد علی اللہ کا عنصر بھی خاص اہمیت رکھتا ہے۔ ہم جب سید صاحب کی مساعی و جدوجہد کا تاریخی جائزہ لیتے ہیں تو اس میں کوئی شبہ نظر نہیں آتا کہ انھوں نے یہ تمام شرائط پورے کئے تھے اور اس میں کسی کوتاہی اور غفلت سے کام نہیں لیا تھا۔

اپنے عصری مقامی پیماؤں سے کسی ایسی شخصیت یا تحریک کو ناپنے کی کوشش جس پر طویل عرصہ گزر چکا ہو اور جس کا اصل مرکز اور میدان بھی دُور اور مختلف ہو اور کسی ایسی مخلصانہ اور سنجیدہ کوشش پر محض ان نتائج کی بنیاد پر جن کا تعلق اللہ تعالیٰ کی مشیت و حکمت سے ہے (کوئی فیصلہ صادر کرنا ایک غیر منصفانہ اور غیر حقیقت پسندانہ کوشش ہے۔ اگر کامیابی

دنہ کامی کامی پیمانہ "بیرو میٹر" ہم اپنے سامنے رکھیں گے تو ہمیں اسلامی تاریخ میں سچی پیہم دعوت و غریمت اور جہاد و قربانی کے بہت سے حسین اور روشن ابواب سے محروم ہونا پڑے گا۔ اس لیے کہ اسلام میں معاملہ کا سارا انحصار حسن نیت، انتہائی انسانی کوشش، صدق و اخلاص اور اپنی اسکانی حد تک مفید اور کامیاب طریقہ کار کے انتخاب پر ہے نہ کہ محض نتائج ظاہری کامیابیوں اور مادی فوائد پر :

مومنوں میں کتنے ہی ایسے شخص ہیں کہ
 صَدَقُوا مَا عَاهَدُوا اللّٰهَ
 جو اقرار انھوں نے خدا سے کیا تھا اس کو
 عَلَيْهِ فَمِنْهُمْ مَنْ قَضٰى
 سچ کر دکھایا تو ان میں بعض ایسے ہیں جو
 نَحْبَهُ وَمِنْهُمْ مَنْ يَنْتَظِرُ
 اپنی نذر سے فارغ ہو گئے اور بعض ایسے
 وَمَا بَدَلُوا تَبْدِيلاً
 ہیں کہ انتظار کر رہے ہیں اور انھوں
 نے اپنے قول کو ذرا بھی نہیں بدلا۔
 (الاحزاب)

مولانا غلام رسول مہر مرحوم نے اس تحریک اور جدوجہد پر تبصرہ کرتے ہوئے اپنی کتاب سید احمد شہید میں کتنا صحیح لکھا ہے :

"تاریخ ہندوپاک میں جس عہد کو مسلمانوں کا دورِ زوال کہا جاتا ہے یہ اسی کا ایک باب ہے، لیکن کیا کوئی حق پسند اور حق شناس انسان اس اعتراف میں تامل کرے گا کہ مسلمانوں کے عہدِ عروج و اقبال کا بھی کوئی حصہ اصولاً اس سے زیادہ شاندار یا زیادہ قابلِ فخر نہیں ہو سکتا بحکم و فیصلہ کا انھما نتائج پر نہیں بلکہ غمِ جہاد، ہمتِ عمل اور راہِ حق میں کمالِ استقامت پر ہوتا ہے، کیا کوئی کہہ سکتا ہے کہ کمالِ غریمت اور کمالِ ہمت و استقامت کی ایسی مثالیں ہمارے عہدِ عروج کی داستانوں میں مل سکتی ہیں جن میں

مقصود، نصب العین، دین اور صرف دین رہا ہو؟ لے

تجدید و ایما کے چند عظیم کارنامے اور انقلابی اصلاحات

سید صاحبؒ کے عظیم کارناموں میں سے ایک بڑا کارنامہ یہ ہے کہ جہاد فی سبیل اللہ کے اہم رکن کو انھوں نے زندہ کیا جو ایک طویل عرصہ گزر جانے کی وجہ سے متروک اور ناقابل عمل سمجھا جانے لگا تھا۔ اس کے نقوش و آثار صرف قرآن و حدیث، سیرت اور ان مجاہدین اولین کی تاریخ میں باقی رہ گئے جو صرف اللہ کے کلمہ کو بلند کرنے اور دین حق کو غالب کرنے کے لیے جہاد کرتے تھے، کوئی دنیاوی غرض ملک و مال، حکومت و سلطنت یا خاندان و اولاد کے لیے کوئی انتظام اور بند و بست ان کے پیش نظر ہرگز نہیں ہوتا تھا۔ سلاطین اسلام نے یا اس فریضہ کو اپنے ذاتی اغراض اور ہوس و ملک گیری کے لیے غلط طور پر استعمال کیا تھا یا سرے سے اس کو نظر انداز کر دیا تھا۔ اصحاب دعوت و اصلاح بھی اپنی مشغولیت یا اس پر قدرت نہ رکھنے کی وجہ سے اس سے قاصر رہے۔ دوسری طرف مسلمان جہاد کی اہمیت و فضیلت کو تقریباً فراموش کر چکے تھے اور فقہ کے بعض مسئلوں سے بھی کلم ان کی اہمیت رہ گئی تھی اور اس کا شمار مستحبات میں کیا جانے لگا تھا۔

اسلام کے اس رکن عظیم کے ساتھ اس بے اعتنائی نے عالم اسلام کو بہت شدید

لے سید احمد شہید ص ۱۶ مطبوعہ شیخ غلام علی اینڈ سنر لاہور۔

لے مولانا اسماعیل شہید نے جو سید صاحبؒ کے دست راست اور گویا ترجمان اور وزیر تھے علماء و مشائخ کے نام ایک مکتوب میں یہ الفاظ لکھے ہیں: ”جہاد کی اہمیت آج علماء کے نزدیک اتنی بھی باقی نہیں رہ گئی ہے جتنی ان کی نگاہ میں کتاب، محیض و النفاس کی اہمیت ہے۔“

نقصان پہنچایا، ناخدا ترس و بے ضمیر اور کمتر درجہ کے لوگ قدرتا جبری و بے باک ہو گئے اسلام اور مسلمانوں کی شوکت مجروح ہوئی اور وہ مسلمان جنہوں نے طویل صدیوں تک اس ملک پر حکمرانی کی اور اس کی پاسبانی کا فریضہ انجام دیا، اپنے ہی ملک میں غریب الدیار اور تذلیل و اہانت کا شکار ہو گئے۔ ان کی مسجدیں بے تکلف گرائی جاتیں، ان کی حرمت و ناموس کھٹلا جاتا اور ان کی عزت خاک میں ملائی جاتی۔ آنحضرت صلی اللہ علیہ وسلم کی یہ پیشگوئی ان کے بالکل حسب حال تھی۔

إذا تركتم الجهاد
سلط الله عليكم ذلاً،
لا ينزعه حتى ترجعوا
إلى دينكم له

اگر تم جہاد کرنا ترک کر دو گے تو اللہ تعالیٰ
تم پر ذلت مسلط کرے گا اور اس کو اس
وقت تک دور نہ کرے گا جب تک تم
اپنے دین پر واپس نہ آ جاؤ گے۔

پورا عالم اسلام بالخصوص اس کے وہ حصے جو خلافت عثمانیہ کے مرکز سے زیادہ دُور رہے، اس ذلت آمیز اور شرمناک صورت حال سے دوچار تھے۔

جہاد کی ضرورت و اہمیت پر خود سید صاحب نے جو ارشادات "صراطِ مستقیم" میں فرمائے ہیں ان کا مطالعہ اس سلسلہ میں کافی ہوگا۔ اس میں ایک جگہ وہ لکھتے ہیں :

"آسمانی برکتوں کے نزول کے سلسلہ میں (جو فریضہ جہاد کے قیام سے وابستہ ہیں) روم و ترکی سے ہندوستان کا مقابلہ کر کے دیکھ لو، سالوں
۱۲۳۳ھ میں ہندوستان جس کا بڑا حصہ (انگریزی اقتدار میں) دارالحرب بن چکا ہے اس کا مقابلہ دو سو تین سو برس پہلے کے ہندوستان سے کرو۔

آسمانی برکتوں کا کیا حال تھا اور اولیائے عظام اور علمائے کرام کی کتنی ٹہری
تعداد پائی جاتی تھی؟ لے

لیکن اسلام کے اس رکنِ عظیم کو زندہ کرنے کے لیے سید صاحبؒ کے اس جہادؒ نے
جہاد کو زندہ اور اپنی اصل حقیقت و صورت کے ساتھ باقی رکھا اور مسلمہ معاشرہٴ اسلامیہ کے
انکار و خیالاتِ احساسات و جذبات، اسلامی ادب اور اردو شاعری پر اس کے ناقابلِ انہر
اثرات مرتب ہوئے، موت کا ڈر دلوں سے نکل گیا، راہِ خدا میں تکلیفیں برداشت کرنا بلکہ جان
قربان کرنا آسان معلوم ہونے لگا، شہادت کا ایسا شوق دامن گیر ہوا جیسے کوئی پرنسز سرشام
اپنے نشیمن میں پہنچنے کے لیے بے چین و بے قرار ہوتا ہے۔ — ناز پروردہ نوجوان اور اُمرو
اغنیاء ہجرت و جہاد کی سختیاں بھیلنے اور بے آرامی، زہد و قناعت اور ایشارہٴ قربانی کی ننگی گزرتی
پر آمادہ ہو گئے۔ یہ جذبہٴ اتنا عام ہوا کہ بیاباں اپنے بچوں کو لوری دیتیں تو ایسے اشعار پڑھتیں:
الہی مجھے بھی شہادت نصیب یہ فضل سے فضل عبادت نصیب

لے ”صراطِ مستقیم“ باب دوم فصل چہارم افادہٴ پنجم
لے اس کا ثبوت جہاد کی فیصلت میں موسیٰ خاں موسیٰ کا کلام اور مولانا مرحوم علی بلہوری کے ”قصیدہ
جہاد“ سے ملتا ہے جو مجاہدین کی اگلی صفوں میں عینِ لڑائی کے آغاز کے وقت پڑھا جاتا تھا۔ سید صاحبؒ
ہی کے خاندان کے ایک فرد منشی سید عبدالرزاق کلامی مرحوم نے ”فتوح الشام“ موسوم بصدامِ اسلام
(مطبوعہ نو کشور پریس لکھنؤ) کے نام سے غزواتِ اسلام پر ایک شاہِ نادر تیار کیا تھا، جو پچیس ہزار
اشعار پر مشتمل ہے۔ یہ کتاب پورے ملک میں پھیل گئی تھی اور علم و دین کے گھرانوں اور عام مسلمانوں
میں باقاعدہ پڑھی جاتی تھی اور سب بیٹھ کر اس کو سنتے تھے۔ یہ سب اسی دعوت و جہاد کا نتیجہ تھا جس
کا پرچم سید صاحبؒ نے بلند کیا اور اس کے نتیجہ میں یہ فضا قائم ہوئی۔

جہاد و شہادت کا یہ نشہ لوگوں پر ایسا طاری ہوا کہ بعض اوقات چاہنے والا باپ اپنے جوان بیٹے کو معرکہ کارزار میں شہید ہونے کے لیے پیش کرتا جیسا کہ نواب فرزند علی رئیس غازی پور نے اپنے بیٹے امجد کو یہ کہہ کر پیش کیا ”میں چاہتا ہوں کہ فیض اللہ اسماعیلؑ کی طرح اس کے بھی گلے پر اللہ کی راہ میں ٹھہری چلے۔“ نوجوانوں میں قرعہ اندازی ہوتی اور والدین اپنے اس لڑکے کو ملامت کرتے جو پیچھے رہ جاتا۔ ڈاکٹر منہٹر لکھتا ہے کہ :

”کوئی دہائی باپ اپنے کسی غیر معمولی دیندار بیٹے کے متعلق نہیں کہہ سکتا تھا کہ وہ (جہاد کے لیے) اس کے گھر سے کب غائب ہو جائے گا

اُن کا دوسرا اثر کا زمانہ اسلام کے نظام امارت اور منصب امامت کا احیاء ہے یہ بھی اسلام کا وہ رکن ہے جس کو مسلمان طویل عرصہ سے چھوڑ بیٹھے تھے اور اس کی وجہ سے ان کا شیرازہ منتشر ہو رہا تھا اور ان کی حیثیت بھڑبھڑکیوں کے ایک ریور کی طرح ہو گئی تھی، جس کا کوئی گلہ بان اور محافظ و پاس بان نہ ہو حالانکہ اسلام نے اس نوع کی زندگی کو جاہلیت سے تعبیر کیا ہے اور اس حال پر زندہ رہنے اور مرنے سے خبردار کیا ہے اور اس کو سخت ناپسندیدہ بات قرار دیا ہے کہ مسلمان پر ایک گھڑی بھی اس حال میں گزرے کہ ان کا کوئی امیر یا امام ہو اس عظیم سنت اور رکن اسلام کے احیاء کا شرف بھی اس جماعت کے حصہ میں آیا اور سب سے پہلے اسی نے اس متروک سنت کو اس وقت از سر نو زندہ کیا جب عالم اسلام کے اکثر حصوں میں تاریخ کے ایک طویل دور تک اس پر کوئی عمل پیرا نظر نہ آ رہا تھا۔

اگر اسلام کے ان دو عظیم الشان ارکان کے زندہ و تابندہ کرنے کے علاوہ سید صاحب کا اور کوئی کارنامہ نہ ہوتا اور انھوں نے مسلمانوں کی نگاہ میں ان کا اعتبار و وقار بحال کرنے

اور ان کو محبوب و مرغوب بنا دینے کے سوا اور کوئی خدمت انجام نہ دی ہوتی تو یہ ان کے فخر و عظمت کے لیے کافی تھا لیکن اس کے علاوہ بھی انھوں نے بہت سی ناقابل فراموش اور گراں قدر خدمات انجام دی ہیں مثلاً ہندوستان میں فریضہ حج کا ایسا جوہر تو کہ ہوتا جا رہا تھا اور بحری سفر کے خطرات اور راہ کی بد امنی کو بنیاد بنا کر علمی و فقہی طور پر اس کو ساقط کرنے کی کوشش جاری تھی۔ اس موقع پر سید صاحبؒ کی وہ تقریر ٹپھنی کافی ہے جو انھوں نے شوال ۱۲۳۶ھ میں سفر حج شروع کرتے وقت ضلع رائے بریلی دلتوں میں فرمائی تھی :

”جناب الہی میں میں نے اہل ہند کے لیے بہت دُعا کی کہ الہی ہندوستان سے تیرے کعبہ کی راہ سدودہے۔ ہزاروں مالدار صاحب زکوٰۃ مر گئے، اور نفس و شیطان کے بہکانے سے کہ راستہ میں امن نہیں ہے حج سے محروم اور ہزاروں صاحب ثروت اب جیتے ہیں اور اسی وسوسہ سے نہیں جاتے ہیں۔ سو اپنی رحمت سے ایسا راستہ کھول دے کہ جو ارادہ کرے بے دغدغہ چلا جائے اور اس نعمتِ عظمیٰ سے محروم نہ رہے۔ میری یہ دُعا اس فائدہ پاک نے مستجاب کی اور ارشاد ہوا کہ حج سے آنے کے بعد یہ راستہ علی العموم کھول دیں گے سوائے انہیں جو مسلمان بھائی زندہ رہیں گے وہ یہ حال بچشم خود دیکھیں گے۔“ اسی طرح نکاح بیوگاں جو اس زمانہ میں سخت معیوب سمجھا جاتا تھا، اور اگر کوئی اسکی جرأت کرتا تھا تو اس کا متھاطعہ کیا جاتا یا اس کو خاندان سے الگ کر دیا جاتا تھا۔ شرفا اور عالی

لہ دیکھئے سیرت سید احمد شہید حصہ اول عنوان ”حج کی عدم فرضیت کا قبضہ“ ص ۲۴۷ نیز ”فریضہ

حج کی ہندوستانی تجدید ص ۲۵۱

لہ ”سیرت سید احمد شہید“ حصہ اول ص ۲۶۲ بحوالہ وقائع احمدی ص ۵۱۱

نسب خاندانوں سے اس کا رواج جاتا رہا تھا یہ بات دراصل حکومتِ مغلیہ کے زوال کے زمانہ میں ہندوؤں کے اثر سے جن کے ہاں بیوہ کا نکاح قطعی طور پر ممنوع تھا پیدا ہو گئی تھی۔ یہاں تک کہ بعض علماء نے اس جاہلی فعل کی حمایت میں رسائل تک لکھ لئے۔ سید صاحب کی کوشش سے یہ بات ہمیشہ کے لیے ختم ہو گئی اور نکاح بیوگان کا رواج پڑ گیا اور اس مظلوم طبقہ نے جو مسلمانوں کے ہزاروں گھروں میں زندہ درگور ہو رہا تھا، شریعت و سنت کے سایہ میں نئی زندگی پائی۔ اس وقت کے ایک عالم شاعر حسن نے اپنے قصیدہ میں جو بطور تمہنیت سید صاحب کے سفر حج سے واپسی پر کہا تھا اپنے مندرجہ ذیل اشعار میں اس انقلابِ حال کی طرف اشارہ کیا ہے ۷

ذات سے تیری تمیوں کو بہت تقویت زن بیو کے تو حق میں ہے سحابِ ماطر
تھا غضبِ ظلم کہ بیوہ نہ کرے عقدِ نکاح کھوئی یہ رسمِ زبولِ حمت حق ہو تجھ پر
جس میں راضی ہونا ہے وہی انکو منظور ابرو کا نہ انھیں خوف نہ کچھ جی کا ڈر
اس طرح ان لڑکیوں کی شادی کا بھی آپ کی کوشش سے آغاز ہوا جو افغانی قبائل میں مختلف رسوم و قیود کے نتیجے میں عرصہ تک بیٹھی رہتی تھیں اور شادی کی نوبت نہ آتی تھی اور اس کے نتیجے میں ان کے اندر مختلف اخلاقی و طبی امراض اور شرعی منکرات راہ پاتے تھے، اور سخت غیر فطری زندگی گذارنی پڑتی تھی — اس کے علاوہ انھوں نے جاہلیت کے اثرات و نشانات، فحش، ہندوانہ تہذیب اور رسم و رواج اور بدعت کی مختلف شکلوں کی (جو غیر اسلامی عناصر سے اختلاط اور کتاب و سنت سے بعد کے نتیجے میں مسلم معاشرہ میں اند تک رسائی کر چکی تھیں) بیخ کنی کی — مزید برآں اسلام کا نظامِ مالیات، نظامِ دیوانی و فوجاری

اور شعبہ احتساب و قضا قائم ہوا، حدود شرعیہ نافذ کی گئیں، امر بالمعروف اور نہی عن المنکر اور دعوت الی اللہ کا اجر عمل میں آیا اور خلافت اسلامیہ کے دوسرے مہمات اور شالی اسلامی معاشرہ کے اصل نقوش و خصوصیات دنیا کے سامنے آئے۔

ایک بڑا انقلاب وہ عمومی دینی فضا تھی جو اس دعوت و تحریک کے اثر، امام جماعت اور اس کے باندہ و صاحب علم و تاثیر رفتار کے دوروں اور وعظ و ارشاد سے سارے ہندوستان میں پھیل گئی تھی اور زندگیوں کا رخ غفلت و بے دینی سے دینداری اور خدا پرستی کی طرف پھر گیا تھا اور ایک نئی دینی اصلاحی و تعلیمی تحریک پورے ملک میں پیدا ہو گئی تھی۔ مذکورہ الصدا شاعر حسن اس انقلاب حال کا ذکر کرتے ہوئے فرماتے ہیں :-

جس طرف دیکھئے تعمیر ساجد ہے گی	ہے ہر اک شخص کی تحقیق و مسائل نظر
آتی ہر سمت ہے باگم نمودن کی صدا	جس کو سنئے یہی کہتا ہے کہ اللہ اکبر
اس قدر عصر میں تیرے ہوئی اور امانا	لاکھوں تیار ہوئے ملک میں چھوٹے منبر
قطع بدعات ہوئی فیض سے تیرے	ہند سے رسم بری اٹھ گئیں صد باکسر
دیکھے جس کو سو کرتا ہے کلام اللہ یاد	باندھی ہر شخص نے تہذیب ہدایت پکر
تیری تائید سے اک خلق ہوئی تائب	تیری تہذیب سے لاکھوں ہوئے فائق الطہر
اک قدم دھرنے کی جگہ بھی نہیں ملتی	جو کہ چھوٹی دھبی سچی تھی پری صاف کھنڈر ملے

سفر حج کو جاتے ہوئے کلکتہ کے زمانہ قیام میں جب دینداری کی ایک ہوا سی چل گئی ایک سخت شراب خونی موقوف ہو گئی، یہاں تک کہ دکانداروں نے سرکار انگریزی میں عند خواہی کی

لے تفصیل کے لیے دیکھیے ”جب ایمان کی بہار آئی“ عنوان ”نظام قضا و احتساب کا قیام ۱۲۱۱ھ
 ۱۱۱۱ھ پورا قصیدہ سیرت سید احمد شہید حصہ اول، اور سید احمد شہید از غلام رسول مہر میں دیکھا جاسکتا ہے

کہ سرکاری محصول معاف کیا جائے، جب سے ایک بزرگ اپنے قافلہ کے ساتھ اس شہر میں آئے
 ہیں، شہر اور دیہات کے تمام مسلمان اُن کے مرید ہوئے اور ہر روز ہوتے جاتے ہیں، انھوں
 نے تمام نشہ آور چیزوں سے توبہ کر لی ہے اب کوئی ہماری دکانوں کو ہو کر نہیں نکلتا، کج شرعی
 کی ترویج ہوئی، بے پردگی کا انسداد ہوا، شرک و بدعت کے نشانات ٹٹنے لگے اور ان کی جگہ
 سنت و شریعت کے نشانات نے لی، بنگال و آسام میں تبلیغ اسلام و اصلاح کی ایک وچلی
 اور بخت لوگ اسلام قبول کرنے لگے۔ اس موقع پر صاحب مخزن کا یہ شعر اہل حسب حال تھا
 . زریں خلق و عالم پُر آوازہ گشت تو گشتی کہ عہد نبی تازہ گشت
 واقعہ یہ ہے کہ یہ شعر صرف گلگتہ ہی پر صادق نہیں آتا، اس عہد کے پورے ہندوستان
 پر صادق آتا ہے۔

ہمہ گیر اور دُور رس اثرات

اس تحریک و دعوت کے اثرات بڑے ہمہ گیر اور دُور رس تھے، اس نے اصلاح
 حال، کتاب و سنت کی طرف رجوع، اتباع شریعت و اعلائے کلمۃ اللہ کا جو صورت چھوٹا تھا،
 اس کے اثر سے ملک کے مختلف گوشوں میں نئی نئی اصلاحی تحریکیں اور دینی کوششیں شروع
 ہوئیں جنھوں نے اپنی اپنی جگہ مفید کام انجام دیا اور مسلمانوں میں نئی نئی بیداری پیدا ہوئی،
 مشرقی بنگال میں بنار علی (عرف ٹیٹومیال) کی اصلاحی تحریک برصغیر کی جماعت اہل حدیث،
 صادق پور ٹیٹہ کامرکز جہاد و تربیت، امرتسر کا غزنوی خاندان اور اس کی تعلیمی تبلیغی کوششیں،
 دارالعلوم دیوبند و مظاہر علوم سہانپور اور ان کے طرز کے صداعربی مدارس جو اس برصغیر ہندوستان
 کے طول و عرض میں پھیلے ہوئے ہیں، سلفی اسکول مدارس و جامعات اور ندوۃ العلماء لکھنؤ
 کا علمی و دینی مرکز سب نے کم و بیش اسی ایک چراغ سے روشنی حاصل کی جو تیل بتی کے بجائے

خون بگر اور اشک سحر گاہی سے جلایا گیا تھا اور جس کو ایک ”مردِ درویش“ نے جس کو خدا نے
 ”اندازِ خسروانہ“ بخشے تھے، تیز آندھی میں بھی فروزاں دکھا تھا۔
 یک چراغِ نیست دریں خانہ کہ از پر تو آں
 ہر کج می نگرم انجمنِ سخت اند

مغربی مصنفین کا معاندانہ اور غیر ذمہ دارانہ رویہ

اس عظمت و شہرت کے باوجود جو سید صاحب کو اپنے زمانہ میں اور اس کے بعد چل
 ہوئی اور ان کے ان اصلاحی و انقلابی کارناموں کی موجودگی میں جو پچھلی صدیوں سے کم کسی
 مصلح اور داعی کی تاریخ میں ملتے ہیں، جزم و وثوق کے ساتھ کہا جاسکتا ہے کہ یورپ میں
 (پیغمبر اسلام محمد رسول اللہ صلی اللہ علیہ وسلم کی ذاتِ مستثنیٰ کر کے) کسی شخصیت اور دعوت
 پر لکھنے میں اتنی غیر ذمہ داری کا ثبوت نہیں دیا گیا جتنا سید احمد شہیدؒ اور ان کی تحریک کے
 بارے میں دیا گیا ہے۔
 ایسا معلوم ہوتا ہے کہ لکھنے والوں نے اس سلسلہ میں پڑھنے اور محنت کرنیکی بالکل

لہ شاید اس موقع پر باخبر ناظرین کو یہ خیال گزرے کہ بارہویں صدی ہجری کے نصف آخر کے مشہور
 عرب مصلح اور داعی توحید شیخ محمد بن عبد الوہاب نجدی (ولادت ۱۱۱۵ھ م ۱۲۰۶ھ) کا معاملہ آل
 بارے میں سید صاحب سے کچھ مختلف نہیں بلکہ بڑھا ہوا ہے۔ لیکن یہ یاد رکھنا چاہیے کہ شیخ کے متعلق
 جو کچھ لکھا اور کہا گیا ہے وہ عربی ترکی اور شرقی زبانوں میں ہے اور زیادہ تر مسلمانوں کے قلم سے ہے،
 مغرب کے فضلا نے ان کے خلاف کوئی خاص مہم نہیں چلائی، جہاں تک مغرب کے اہل قلم کا تعلق ہے
 انھوں نے سید صاحب کے بارے میں جو معاندانہ اور غیر ذمہ دارانہ طرزِ اختیار کیا اس کی نظیر ملنی مشکل ہے۔

ضرورت نہیں سمجھی یا انھوں نے سنی سنائی باتوں پر اعتماد کیا، یا تاریخ نویسی سے زیادہ تاریخ ساز سے کام لیا۔

یورپ میں نشاۃ ثانیہ کے بعد حریتِ فکر، حقیقت و صداقت کی تلاش اور علم و تحقیق کا جو دور شروع ہوا تھا اور مذہبی تعصبات، اہل علم پرستی اور بلا تحقیق کسی بات کو مان لینے اور اس کو رٹتے رہنے کے خلاف جو خونریز جنگ لڑی گئی تھی اور جس نے نہ صرف یورپ کو بلکہ ساری دنیا کو فائدہ پہنچایا۔ اس سے توقع تھی کہ کسی علمی و تاریخی موضوع پر قلم اٹھانے اور تحقیق کرنے میں اصل محرک مذہبی عناد یا سیاسی اغراض نہیں ہوں گی بلکہ حقیقت کی مخلصانہ تلاش اور طالب علمانہ جستجو ہوگی اور کم سے کم انیسویں صدی کے نصف اول کے اہل قلم اور مصنفین اس سے زیادہ وسیع النظری، وسیع قلبی اور بے لاک تحقیق کا ثبوت دیں گے جتنا قدردانِ سچی کے ان مصنفین اور فضلا نے دیا، جنھوں نے جنگِ صلیبی کے سایہ میں پرورش پائی تھی اور جو حقائق سے زیادہ جذبات سے مغلوب تھے۔

لیکن کیا کیا جائے کہ انسانی زندگی تضاد کا ایک عجیب و غریب مرقع ہے اور دنیا میں وہ بہت کچھ دیکھنا اور ماننا پڑتا ہے جس کے پیش آنے کی کوئی توقع اور جواز نہیں ہوتا۔

معروف زندگی، محفوظ تاریخ

سید احمد شہید الف لیلیٰ کی کوئی افسانوی شخصیت یا ماقبل تاریخ کا کوئی انسانی کردار نہ تھے، انھوں نے تیرھویں صدی کے اوائل اور اٹھارویں صدی کی آخری دہائیوں میں شونہا پائی۔ ان کی تعلیم و تربیت اور ابتدائی سرگرمیوں کا مرکز شمالی ہند کا وہ آباد اور مرکزی خطہ تھا جو علم و ادب، تہذیب و تمدن اور سیاسی اہمیت کے اعتبار سے ہندوستان کا درجہ اول کا علاقہ تھا، اور جس کو قدیم انگریزی اصطلاح میں صوبہ جات متحدہ اگر وہ اودھ کہتے تھے پھر ان کا

رابطہ دہلی اور دہلی کے شہرہ آفاق خاندان ولی اللہی سے قائم ہوا جس کے علم و درس کا سکہ سارے ہندوستان میں چل رہا تھا، خود ان کا خاندان اودھ کا مشہور و معروف سادات کا خاندان تھا جو کم سے کم پانچ سو برس سے ماسور علماء و مشائخ کی بدولت جو اس خاندان میں پیدا ہوتے رہے اور اپنی خاندانی روایات زائد از زندگی اور وقار و سنجیدگی کی وجہ سے قرب و جوار میں عزت و احترام کی نگاہ سے دیکھا جاتا تھا، ہر دور میں دہلی کے مغل فرمانروا اس سے اپنی عقیدت کا اظہار اور اس کی عالی نشی کا اعتراف کرتے رہے اور ان سب فارسی تذکروں میں جو مختلف عہدوں میں لکھے گئے اس خاندان کے متناز افراد کا ذکر ملتا ہے پھر وہ جنگی تربیت و بہارِ صل کرنے کے لیے وقتی طور پر سنہل (یوپی) کے ایک بلند حوصلہ افغانی سردار نواب امیر خاں کی فوج میں رضا کارانہ خدمات انجام دیتے رہے (جو بعد میں راجپوتانہ کی اسلامی ریاست ٹونک کے بانی ہوئے) نواب مدوح ان کو بڑی عزت و احترام کی نگاہ سے دیکھتے تھے اور ان سے عقیدت و محبت کا تعلق رکھتے تھے۔ نواب امیر خاں کی زندگی اور حالات بھی تاریکی میں نہیں ہیں اور ان پر مستعد کتابیں لکھی جا چکی ہیں ان کو پٹنہ اور اٹھارویں صدی کے وسط کے ٹھکوں سے کوئی تعلق نہیں تھا (جیسا کہ انگریز مؤرخین کو غلط فہمی ہوئی ہے یا انھوں نے غلط بیانی سے کام لیا ہے)

امیر خاں کے لشکر سے واپسی کے بعد ان کی طرف علماء و مشائخ، شرفاء و اُمراء کا ایسا رجوع ہوا اور انھوں نے پروانوں کی طرح ان سے بیعت ہونے اور ان سے روحانی فائدہ اٹھانے کے لیے ایسا ہجوم کیا جس کی مثال ہندوستان میں بہت دور تک نہیں ملتی، پھر انھوں نے صوبجاتِ متحدہ کے کئی دعوتی و تبلیغی دورے کیے جس میں یہ پورا علاقہ ان پر امنڈ آیا اور توبہ و اصلاح اور ردِ شرک و بدعت کی ایسی تیز رو چلی جس کی مثال عرصہ دراز سے دیکھنے میں نہیں آئی تھی، پھر انھوں نے ساڑھے سات سو آدمیوں کے ساتھ (جو اس زمانہ

کے وسائل کے لحاظ سے بہت بڑی تعداد تھی) اس شان و شوکت سے حج کیا جس کی کوئی نظیر نہ ہندوستان کے بادشاہوں کی تاریخ میں ملتی ہے نہ علماء و مشائخ کے سوانح و تذکروں میں۔ اپنے وطن رائے بریلی سے لے کر جہاں سے انھوں نے یہ سفر شروع کیا تھا، کلکتہ تک جو ان کے خشکی کے سفر کا مقصد تھا، گنگا کے کنارے کا یہ پورا علاقہ ایک نئی زندگی سے آشنا اور ایک نئے جوش سے معمور ہو گیا، اور پورے کے پورے شہر ان کے حلقہ ارادت اور دائرہ اصلاح میں داخل ہو گئے۔ ۱۔

پھر وہ مکہ اور مدینہ گئے، جہاں ان کا ایسا استقبال ہوا جو عرصہ سے کسی غیر عرب دینی شخصیت کا نہیں ہوا تھا۔ یہ وہ زمانہ تھا جب حجاز میں وہابیت یا وہابیوں کا نام لینا بھی خطرے کو دعوت دینے اور اپنے کو مشکوک بنانے کے مرادف تھا، وہاں ان کے کسی وہابی مبلغ سے ملنے کی کوئی ادنیٰ اسی شہادت نہیں ملتی، ان کا دینی و ذہنی ارتقاء اس سفر سے پہلے اپنے نقطہ عروج پہنچ چکا تھا اور ان کی اصلاح عقیدہ اور اصلاح عمل کی دعوت جو قرآن و حدیث کے براہ راست مطالعہ پر مبنی تھی، ہندوستان ہی میں واضح اور معین ہو چکی تھی ۲۔ پھر انھوں نے جہاد اور خلافت اسلامیہ کے ایثار کے لیے جس کے حدود ان کے وسیع منصوبے اور بلند تخیل میں ہندوستان سے لے کر ترکستان، بلکہ ترکی تک وسیع تھے، ایک زبردست تحریک شروع کی اور آزاد قبائل کے علاقہ کو اپنی اس دعوت و جدوجہد کا مرکز بنایا، اپنے مستقر سے ہندوستان کی شمال مغربی سرحد پر پہنچنے کے لیے آپ نے ایک عظیم

۱۔ تفصیل کے لیے ملاحظہ ہو "سیرت سید احمد شہید" حصہ اول ص ۲۵۶، ص ۳۸۱۔

۲۔ ملاحظہ ہو سید صاحب کی مختلف تقریروں اور مواعظ کی فلمی رودادیں اور ان کی تعلیم و تحقیقات کا مجموعہ "طریقہ مستقیم" جو ۱۲۳۱ھ (۱۸۱۵ء) حج کے سفر سے تین سال قبل مکمل و متداول ہو چکا تھا۔

قافلہ کے ساتھ ہندوستان، بلوچستان اور افغانستان کا جو طویل اور پر مشقت سفر کیا، اسکی رو بہد اتنی منضبط، مفصل اور صحیح معلومات پر مشتمل ہے اور اس میں ایک ایک مقام اور ان کے فاصلے، ان کی جغرافیائی و تمدنی حالت کا اتنا مستند بیان موجود ہے جس کی کسی سرکاری دوسے کی رو بہد یا روزنامے سے توقع کی جاسکتی ہے۔ وہاں سے انھوں نے ہندوستان سے رابطہ قائم رکھا، وہ اپنے غرائم اور اقدامات کی اطلاع گشتی مراسلوں کے ذریعہ ہندوستان کے علماء اور با اثر لوگوں کو دیتے رہے، ان دعوتی و سرکاری خطوط کے مجموعے، ہندوستان کے مختلف خاندانوں اور کتب خانوں اور انڈیا آفس لائبریری لندن میں موجود ہے۔ میدان جنگ میں بھی ان کے حالات اور جنگی کارروائیوں کی رو بہد لکھی جاتی رہی۔

ان کی شہادت کے بعد جو ۲۴ ذی قعدہ ۱۲۴۶ھ مئی ۱۸۳۱ء کو بالاکوٹ میں پیش آئی۔ ان کے حالات اور ان کی زندگی کے جزئیات لکھنے کا اتنا اہتمام کیا گیا جو شاید ہی کسی مصلح اور قائد کے بارے میں مختلف صدیوں میں کیا گیا ہو۔ اس سلسلہ میں دو کوششوں کا ذکر کرنا مناسب نہیں ہوگا۔

ایک وہ کوشش جو اجتماعی اور منظم طریقہ پر والی ریاست ٹونک نواب وزیرالود کے حکم و تعاون سے شہادت کے عین بعد ٹونک میں کی گئی جہاں ان لوگوں کی ایک بڑی تعداد موجود تھی جو برسوں ان کے ساتھ رہے تھے، جنگی موقعوں پر شریک تھے اور ان کے شب و روز سے واقف تھے، انھوں نے اجتماعی طریقہ پر اپنے چشم دید واقعات اور ذاتی معلومات قلمبند کرائے، یہ گویا علمی انداز کا پہلا منظم (ایڈٹڈ) کام تھا جو انجام پایا، یہ قلمی دفتر چلا

۱۔ ملاحظہ ہونے والی سید حمید الدین صاحب کے فارسی خطوط جو انھوں نے سفر کے دوران ہندوستان کے اعزاء اور مغزین کو لکھے اور جو مجموعہ خطوط قلمی میں محفوظ ہیں۔

ضخیم جلدوں میں ہے، جس کا نام ”وقائع احمدی“ ہے۔

دوسرا مستند ترین ذخیرہ مولوی سید جعفر علی نقوی (م ۱۲۸۸ھ) کی فارسی تصنیف ”منظورۃ السعداء فی احوال الغزاة والشہداء“ ہے، کتاب کے مصنف قدیم ضلع گورکھپور حال ضلع بستی کے ایک نامور سادات و علماء کے خاندان کے فرد اور جہاں عالم اور فارسی کے انشا پر دانتھے، وہ خود محاذ جنگ پر تھے اور لشکر کے میزبانی کی خدمت اُن کے سپرد تھی جو ان کی گہری واقفیت اور مستند معلومات کی ضامن ہے۔

تیسری تاریخی دستاویز سید صاحب کے بڑے بھانجے مولوی سید محمد علی (م ۱۲۶۶ھ) کی فارسی زبان میں تصنیف ”مخزن احمدی“ ہے جو سید صاحب کی ولادت سے لے کر حج سے واپسی تک کے حالات میں سب سے بڑا قابل اعتماد مآخذ ہے، اس لیے کہ وہ ان کے عزیز قریب کے قلم سے ہے، مصنف اکثر واقعات کے چشم دید گواہ اور سفر و حضر کے رفیق تھے۔ نواب محمد علی خان والی ٹونک کے عہد میں یہ کتاب لکھی گئی اور اگرہ کے مطبع میں یہ کتاب چھپ کر شائع ہوئی۔

چوتھا مآخذ مولوی محمد جعفر تھانوی سیر لورٹ بلیر و مٹھم مقدّمہ سازش ۱۸۶۴ء کی تصنیف ”سوانح احمدی“ ہے، جس نے سید صاحب کے حالات کی اشاعت کی بڑی خدمت انجام دی۔ یہ اردو میں پہلی کتاب تھی جو سید صاحب کے حالات میں چھپ کر ہندوستان میں عام ہوئی اور گھر گھر پہنچی، مصنف سید صاحب کے خلفار سے بیعت اور سید صاحب کے سچے اور پرجوش معتقد تھے، وہ ۱۸ برس تک کالا پانی رہ کر وطن واپس ہوئے تھے، انگریز اس جماعت کی ہر چیز کو شک و شبہ کی نگاہ سے دیکھتے تھے، اس لیے یہ کتاب خاص

اختیاط سے لکھی گئی اور اس میں ان تحقیقوں کا اظہار نہ کیا جاسکا جس کا آزادی کے دور میں ملا اظہار کیا جاسکتا ہے۔

۵۔ اس موضوع پر سب سے جامع اور مکمل تصنیف مولانا غلام رسول مہر مرحوم کی ”سید احمد شہید“ ہے، یہ چار ضخیم جلدوں میں ہے، جن کے صفحات کی مجموعی تعداد ایک ہزار نو سو اکیس ہے۔ اس کو سید صاحب کی سیرت اور آپ کی تحریک جہاد و دعوت اور جماعت مجاہدین اور آپ کے ممتاز رفقاء کے کار کے حالات میں ایک انسائیکلو پیڈیا کہنا چاہیے۔ یہ کتاب لایا ہوسے طبع ہوئی ہے اور علمی و ادبی حلقوں سے خراج تحسین حاصل کر چکی ہے۔

راقم سطور نے بھی اس موضوع پر ایک کتاب ”سیرت سید احمد شہید“ کے نام سے لکھی ہے، ۱۹۳۹ء میں یہ کتاب ایک جلد میں چار سو بائیس صفحہ میں شائع ہوئی۔ اس پر مولانا سید سلیمان ندویؒ کا ایک بلیغ اور دل آویز مقدمہ تھا، جس کا شمار سید صاحب کی بہترین شگفتہ ادبی تحریروں میں ہے۔ اس مقدمہ سے نو عمر مصنف کی جس کی عمر اس وقت ۲۴ سال سے زیادہ نہ تھی بڑی ہمت افزائی ہوئی۔ مصنف کی پہلی کوشش اور اس کے قلم کا پہلا ثمر تھا۔ کتاب کا ہندوستان کے علمی و دینی حلقوں میں جس طرح غیر معمولی طور پر استقبال ہوا اس سے اس پائس کا اندازہ ہوتا ہے جو ہندوستانی مسلمانوں میں موجود تھی۔ ہندوستان کے مخصوص سیاسی حالات اور اسلام کے اقتدار و غلبہ کے شوق و آرزو نے ان کے اندر ایسی چیزوں کی طلب پیدا کر دی جو ان کے اندر خود اعتمادی و خود شناسی اور ایمان و یقین کے سونے ہوئے جذبات بیدار کر سکیں، چنانچہ پہلا ایڈیشن ہاتھوں ہاتھ ختم ہو گیا اور اس کے بعد کئی ایڈیشن شائع ہوئے، اسی دوران مصنف نے اس میں اضافہ اور تحسین و تنقیح کا کام جاری رکھا اور ان اضافات کی وجہ سے کتاب کا حجم پہلے سے کئی گنا بڑھ گیا۔ کتاب کا پانچواں ایڈیشن ۱۹۷۴ء میں پاکستان سے اور چھٹا ۱۹۷۸ء میں ہندوستان سے دو ضخیم

کردار اور اُن کے بلند اخلاق کا اندازہ ہوتا ہے، اسی کے ساتھ دعوت و جہاد کی مختصر طرح و تاریخ بھی بیان کی گئی ہے تاکہ اس کا پورا پس منظر سامنے آجائے۔ یہ کتاب ”اذاہبت ریح الایمان“ کے نام سے شائع ہوئی اور کھٹن و ہیروت سے اس کے تین ایڈیشن نکلے۔ یہ ایک ایسی معروف شخصیت جس کی پیدائش سے لے کر شہادت تک کے حالات اس قدر تیز روشنی میں ہوں کہ صرف وہی شخص ان سے ناواقف ہو سکتا ہے جو اپنی آنکھیں پورے طور پر بند کر لے اور دیکھنے کا ارادہ ہی نہ کرے، اور ایک ایسی تحریک کے متعلق جسکی جزئیات اس تفصیل کے ساتھ قلمبند کی گئی ہوں جو جدید عصری طریقوں سے کسی طرح کم نہ ہوں، قیاس آرائیاں، قصے کہانیوں پر انحصار اور بے سند لکھی ہوئی یا کہی ہوئی باتوں کو دہراتے رہنا، عصر جدید کا ایک ایسا تضاد اور علمی دنیا کی ایک ایسی بولچہ ہے جس کی کوئی تاویل آسانی سے ممکن نہیں۔

عناد و تعصب کے چند نمونے

یہاں پر اس کی صرف چند مثالیں ہی پیش کی جاسکتی ہیں جن سے اس غیر ذمہ دارانہ اور غیر علمی طرز عمل کا کچھ اندازہ ہو سکتا ہے، جس کو ہمارے بہت سے مغربی مصنفین نے (جو تاریخی موضوعات پر بال کی کھال نکالنے کے عادی ہیں) اپنے لیے روار کھا ہے۔

ہیوگس (HUGHES) ”ڈکشنری آف اسلام“ مقالہ دہانی میں لکھتا ہے:

”اور پھر جب ایک بے چین طبیعت شخص ہندوستان سے اپنے

لے اردو میں یہ کتاب ”جب ایمان کی بہار آئی“ کے عنوان سے مولوی فضل ربی ندوی ناظم مجلس نشریات اسلام ناظم آباد کراچی نے شائع کی ہے۔

بچھلے گناہوں کا کفارہ ادا کرنے کے لیے مکہ حج کرنے گیا تو وہاں وہ اُن
وہابی مبلغین کے زیر اثر آگیا جو حاجیوں میں خفیہ طور پر وہابیت کی اشاعت
کر رہے تھے۔

”رائے بریلی کا قزاق اور ڈاکو سید احمد مراد حج ادا کرنے کے بعد
مکہ سے ۱۸۲۲ء میں اس عزم کے ساتھ واپس آیا کہ پورے شمالی ہندوستان
کو پرچم اسلام کے زیرِ نگیں لے آئے گا۔“

اولف کیرو (OLAF CAROE) اپنی کتاب (THE PATHAN)
ص ۳۰ میں لکھتا ہے :

”سید احمد بریلوی بذیام زمانہ امیر خان کا پڑپوتا تھا، جس نے وسط
ہند میں پٹاروں کے خلاف انگریزوں کی مہم کے زمانہ میں کراچی کے سپاہیوں
کا ایک جتھا جمع کر لیا تھا۔ امیر خاں کی فوج منتشر ہونے کے بعد سید احمد
کو اپنی ملازمت سے ہاتھ دھونا پڑا۔“

پنی ہارڈی (P- HARDY) (THE MUSLIM OF BIRTISH INDIA)
ص ۵۱ پر لکھتا ہے :

”سید احمد ایک غیر معروف خاندان میں پیدا ہوئے جو شاید معمولی درجہ
کے ملازمت پیشہ لوگ تھے۔ ۱۸۰۹ء سے ۱۸۱۸ء تک وہ پٹاری سردار
امیر خاں کی فوج میں جو بعد میں ٹونک کے نواب ہوئے، ایک سپاہی رہے،
اس عرصہ میں شاید کوئی ایسی بات نہیں تھی جو انھیں دوسرے پٹاری قزاقوں
سے ممتاز کرتی۔“

ڈبلیو ڈبلیو ہنٹر ”ہندوستانی مسلمان“ ص ۶۱ میں لکھتا ہے۔ ”وہابی ہونے کے الزام

میں سید احمد کو علانیہ ذلیل کر کے مکہ سے نکال دیا گیا۔

مکہ ۲ میں لکھا ہے :

”اس طرح اپنی گزشتہ سوانح حیات کو جو بحیثیت ایک ذوق کے گزری تھی، حاجی کے لباس میں چھپا کر اگلے سال ماہ اکتوبر تک بن میں وارد ہوئے۔“

یہ اس ”علمی تحقیق“ اور ”ترقی یافتہ“ تاریخ نویس کے چند نمونے ہیں جو اس غیر ذمہ دارانہ طرز تحریر کو ظاہر کرتے ہیں جس کی بیسویں صدی کے ان یورپین مؤرخین سے بالکل توقع نہ تھی، جن کو سفر مستند معلومات اور صرح و تعدیل کے مقررہ اصولوں سے فائدہ اٹھانے کا پورا موقع حاصل تھا۔

مغربی مصنفین کے مشرقی خوشہ چیں

مشرق وسطیٰ اور ایشیا کے بھی بیشتر فضلہ نے جن کو وہابیت، مہدویت اور ہندوستان کی تحریک جہاد پر قلم اٹھانے کی ضرورت پیش آئی، انھیں مصنفین پر آنکھ بند کر کے اعتماد کرنے اور مکھی پر مکھی مارنے سے زیادہ لیاقت کا ثبوت نہیں دیا۔ سب سے زیادہ تعجب اور شکایت ان عرب فضلہ اور مصنفین سے ہے جو ہندوستان کے علمی و تاریخی ذخیرہ سے بلا واسطہ یا بالواسطہ صحیح معلومات اخذ کر سکتے تھے جن کے ہندوستان کے صحیح الحیال علماء اور مرکزوں اور اداروں سے روابط تھے جن کو یہ تجربہ ہو چکا تھا کہ سیاسی و اجتماعی اغراض کی بناء پر جزیرۃ العرب کے بارہویں صدی کے عظیم مصلح شیخ محمد بن عبد الوہاب کے خلاف الزامات و اقراءت کا کیسا جال بنایا گیا ہے جس نے ان کی شخصیت اور کارناموں پر دبیر پردہ ڈال دیا۔ اور جن کو اس صورت حال کے خلاف شکایت و احتجاج کرتے ہوئے بھی دیکھا گیا ہے یہاں

بطور نمونہ ایک ایسے عالم کی کتاب کا اقتباس پیش کیا جاتا ہے جس کو عام اشاعت و تقسیم کے لیے حکومتِ سعودیہ نے شائع کیا اور اس پر وہاں کے ایک جلیل القدر عالم کا مقدمہ بھی ہے۔ علامہ احمد بن حجر بن محمد (قاضی محکمہ شرعیہ قطر) اپنی کتاب ”الشیخ محمد بن عبد الوہاب“ کے صفحہ ۷۸ پر لکھتے ہیں :

”اس طرح سے شیخ محمد بن عبد الوہاب کی دعوت نے ہندوستان کے بعض علاقوں کو متاثر کیا۔ یہ کام ایک ہندوستانی حاجی سید احمد کے ذریعہ عمل میں آیا۔ شیخ ہندوستان کے والیان ریاست میں سے تھا جس نے ۱۸۱۶ء میں اسلام قبول کرنے کے بعد فریضہ حج کی ادائیگی کے لیے حجاز کا سفر کیا جب ان کی وہاں مکہ میں وہابیوں سے ملاقات ہوئی تو وہ اس بات کے قابل ہوئے کہ ان کی دعوت بہت صحیح اصولوں پر قائم ہے اور وہ ان کے مذہب کے ایسے پرجوش و مخلص داعی بن گئے جن کے دل و دماغ پر عقیدہ حاوی ہو جاتا ہے۔“

یہ درحقیقت مغربی مصنفین کی خوشہ چینی اور مکمل طریقہ پراہنیں کی بیانات پر اعتماد اور تحقیق حق کی براہ راست کوشش نہ کرنے کا افسوسناک نتیجہ ہے جس کا شکار ڈاکٹر احمد امین

۱۔ سید لکھنے کے بعد مصنف کو یہ خیال پیدا نہ ہوا کہ وہ پشتینی مسلمان تھے، اس کے بعد ان کے اسلام قبول کرنے کا کیا مطلب تھا ؟

۲۔ ”الشیخ محمد بن عبد الوہاب مطبوعہ الحکومتہ مکہ مکرمہ ۱۳۹۵ھ“ سید صاحب کے تذکرے اور ان کی سرگرمیوں کے لیے جن میں اسی انداز سے واقعات بیان کیے گئے ہیں ص ۸۹ بھی ملاحظہ ہو۔

۳۔ ملاحظہ ہو کتاب المہدویۃ والمہدیون ۔

جیسے فاضل مصنف (جن کے قلم سے فجر الاسلام، ضحی الاسلام، ظہر الاسلام جیسا مشہور و مقبول سلسلہ نکلا ہے) اور بعض دوسرے عرب مصنفین ہوئے۔ جنہوں نے تواتر انگریزی فرامیسی کا خیر پر انحصار رکھا۔

مثال کے طور پر ہم ڈاکٹر احمد امین کا ایک اقتباس پیش کرتے ہیں، وہ اپنی کتاب ”زعماء الإصلاح فی العصر الحديث“ میں شیخ محمد بن عبد الوہاب کے تذکرے میں لکھتے ہیں :

”ہندوستان میں ایک وہابی رہنما وقائد پیدا ہوا جس کا نام سید احمد

تھا۔ اس نے ۱۸۲۲ء میں فریضہ حج ادا کیا وہاں اس نے پنجاب میں اس دعوت کا علم بلند کیا اور وہاں تقریباً وہابی اقتدار قائم کر لیا۔ اسکی قوت و طاقت بڑھتی رہی یہاں تک کہ شمالی ہندوستان کو بھی اس سے خطرہ لاحق ہونے لگا۔ اس نے بدعات و خرافات کے خلاف زبردست محاذ قائم کیا اور اس علاقہ کے و غنطین و اہل دین سے جنگ کی اور ہر اس شخص کے خلاف اعلان جنگ کر دیا جو ان کے مذہب پر عمل پیرا اور ان کی دعوت کا حامل نہ ہو، اس نے ہندوستان کو دارا الحرب قرار دیا۔ انگریزی حکومت کو اس کی اور اس کے پیروکاروں کی وجہ سے بڑی دشواریوں کا سامنا کرنا پڑا۔ بالآخر وہ ان کے دبانے میں کامیاب ہوئی“ لے

شاید ان تاریخی غلطیوں (اگر ہم ان کو مغالطوں کا نام نہ دیں) کی تعداد اس مختصر اقتباس میں اس کی سطروں سے کم نہ ہوگی، اور یہ وہ باتیں ہیں جن میں کسی بحث و تمحیص کا سوال نہیں۔ ہر وہ شخص جس کو سید صاحب کی سیرت، ان کی تحریک جہاد و دعوت، نیز

اس عہد کی عمومی تاریخ سے کچھ بھی واقفیت ہے وہ بدانتہا ان کو جانتا اور سمجھتا ہے۔
 ان غلطیوں کی وجہ یہی تھی کہ یہ معلومات انگریزی ماخذ سے ماخوذ تھیں جس میں کلی طور پر ان
 پر انحصار کیا گیا تھا اور اس کی ضرورت نہیں سمجھی گئی تھی کہ ان کی سیرت و کارناموں کا، اور
 تاریخ دعوت و جہاد کا اچھی طرح اور مکمل مطالعہ کیا جائے یا ان لوگوں سے یہ معلومات حاصل
 کی جائیں جو ہندوستان کی شخصیتوں سے واقف ہیں اور جن کا گاہ بگاہ مصر جانا ہوتا ہے۔ اگر
 وہ ایسا کرتے تو ہندوستان کے مصلحین کی صفحہ اول میں سر سید احمد خاں اور سید امیر علی
 کے بجائے وہ ان کو جگہ دیتے۔ میں نے ۱۸۷۵ء میں اپنے سفرِ مصر کے دوران ان کی توجہ ان
 غلطیوں کی طرف مبذول کرائی۔ میں نے انھیں یہ بھی بتایا کہ سید صاحب اور شاہ اسماعیل شہید
 کس مرتبہ کے لوگ تھے۔ میں نے ان سے کہا کہ شیخ محمد بن عبد الوہاب کے تذکرہ میں انھوں نے
 سید صاحب کی کتنی غلط تصویر پیش کی ہے۔ انھوں نے اعتراف کیا کہ ان دونوں کے بارے
 میں ان کی معلومات نا کافی تھیں اور ان کو فکرِ اسلامی کی تاریخ میں ان کی اہمیت اور مسلم
 معاشرہ میں ان کے ہمہ گیر اثرات کا اس قدر اندازہ نہ تھا۔ لہ

ہمارے عرب و مسلم مصنفین و اہل قلم کی یہ وہ تحریریں ہیں جن کو پڑھ کر ایک عرب شاعر
 کا یہ شعر یاد آ رہا ہے۔

وظلم ذوی القربى اشد مضا علی النفس من وقع الحسام المہند

بعض اکابرِ معاصرین کی شہادتیں

کسی شخص کی عظمت اور اصل حیثیت و مرتبہ کا اندازہ اس کے صاحبِ نظر معاصرین

کی شہادتوں سے ہو سکتا ہے۔ اس مختصر مضمون میں ہم صرف دو تین اقتباسات پر اکتفا کریں گے۔
ہندوستان کے شہرہ آفاق مصنف و مؤرخ نواب سید صدیق حسن خاں (والی بھوپال) (م ۱۳۰۷ھ) چٹھوں نے ان کی تعلیم و تربیت کے اثرات کو خود دیکھا تھا، اور ان کے دیکھنے والوں کی ایک بڑی جماعت کو انھوں نے دیکھا تھا۔ "تقصا و جود الاصرار" میں لکھتے ہیں :

• خلق خدا کی رہنمائی اور خدا کی طرف رجوع کرنے میں وہ خدا کی ایک نشانی تھے، ایک بڑی خلقت اور ایک دنیا آپ کی قلبی و جسمانی توجہ سے درجہ ولایت کو پہنچی۔ آپ کے خلفاء کے مواعظ نے سرزمین ہند کو شرک و بدعت کے خُس و خاشاک سے پاک کر دیا اور کتاب و سنت کی شاہراہ پر ڈال دیا۔ ابھی تک ان کے وعظ و پند کے برکات جاری و ساری ہیں۔
آگے چل کر لکھتے ہیں :

• خلاصہ یہ کہ اس زمانہ میں دنیا کے کسی ملک میں بھی ایسا حقا کمال سُنا نہیں گیا اور جو فیوض اس گروہِ حق سے خلق خدا کو پہنچے، ان کا عشرِ عشر بھی اس زمانہ کے علماء و مشائخ سے نہیں پہنچا۔

علامہ عصر اُستاد الاساتذہ حضرت مولانا حیدر علی رامپوری ٹونکی تلمیذ حضرت شاہ

عبدالعزیز دہلوی (م ۱۳۰۷ھ) "ضیائۃ الناس" میں تحریر فرماتے ہیں :

"ان کی ہدایت کا نور آفتاب کی مثل کمال زور اور شور کے ساتھ بلاؤ

اور قلوب عباد میں منور ہوا۔ ہر ایک طرف سے سعیدانِ ازلی رختِ سفر

باندھ کر منزلوں سے آ آ کے، شرک و بدعات وغیرہ منہیات سے کہ حسب

عادتِ زمانہ خوگر ہو رہے تھے تو بکر کے توحید و سنت کی راہِ راست انقیاداً

کرنے لگے اور اکثر ملکوں میں خلفاءِ راست کردار جنابِ موصوف نے سیر فرما کر لاکھوں آدمی کو دینِ محمدی کی راہِ راست بتادی، جن کو سمجھ تھی اور توفیق الہی نے ان کی دست گیری کی وہ اس راہ پر چلے۔

اور ہزاروں خلیفہ جا بجا مقرر ہوئے کہ ان سے ایک سلسلہٴ بیعت و ارشاد و تلقین جاری ہے اور وہ لوگ جو نماز روزے سے بیزار اور بھنگ بوزے سے کاروبار رکھتے تھے، شراب اور نااری ان کے بدن کا خمیر ہو رہا تھا، برلا کہتے تھے کہ نماز کمپنی کا حکم نہیں اور نہ روزہ کو نسل کا آئین۔ زکوٰۃ و حج کا پھر کیا ذکر ہے؛ شب و روز رشوت و زنا و مردم آزاری اور سود خوری میں مشغول رہتے تھے اور مرد و عورت مثل حیوانات بے نکاح باہم ہوتے اور سینکڑوں ولد الزنا ان سے پیدا ہوتے اور صد ہا پیر و جوان نامتوں نصاریٰ اور شرکوں کے مثل تھے، محض حضرت کی تعلیم سے اپنے گناہوں سے توبہ کر کے نکاح اور نختہ کروائے۔ نیک پاک اور متقی ہو گئے۔ حضرت کے ہاتھ پر دس دس ہزار آدمی ایک ایک بار بیعت کرتے گئے اور بہت بہت ہنود اور رافضی اور جوگی اور اننت حضرت کے ارشاد و تلقین سے خالص مسلمان ہو گئے اور بعض نصاریٰ اپنی قوم سے آکر خفیہ ایمان لے آئے پھر ہزار باعلما نے بعد حصول بیعت و خلافت رہنمائی خلق اللہ اختیار کی بعضوں نے وعظ و نصیحت و ارشاد و تلقین کو عادت سی ٹھہرائی اور بعضوں نے آیاتِ قرآنی و احادیثِ صحیحہ کی کتابیں لکھیں اور رسالے اور ترجمے شائع کیے کہ جس میں غیبِ عبادات اور تربیب گناہ ہی سے اپنے ملک کی زبان میں پیشہ اپنا کر کے ہزاروں جہلاء کو کہ سیدھا کلمہ بھی پڑھنا نہیں جانتے تھے، عالم بنادیا اور

بعضوں نے دونوں طریقے اختیار کیے۔ ۱۔

ہندوستان کے ایک باخبر اور ثقہ عالم دین جنھوں نے اس جماعت قدسیہ کے بہت سے افراد کی زیارت کی تھی اور جن کا زمانہ قریب تھا، مولوی عبدالاحد صاحب لکھتے ہیں:

”حضرت سید صاحبؒ کے ہاتھ پر چالیس ہزار سے زیادہ ہندو وغیرہ کفار مسلمان ہوئے، اور تیس لاکھ مسلمانوں نے آپ کے ہاتھ پر بیعت کی اور جو سلسلہ بیعت آپ کے خلفاء کے خلفاء کے ذریعہ تمام نوے زمین پر جاری ہے۔ اس سلسلہ میں تو کروڑوں آدمی آپ کی بیعت میں داخل ہیں۔“ ۲۔

مشہور عالم ربانی اور مجاہد فی سبیل اللہ مولانا ولایت علی عظیم آبادی (م ۱۲۶۹ھ) تحریر فرماتے ہیں:

”جس وقت دعوت کی آواز ملک ہندوستان میں بلند ہوئی، تمام ملک کے لوگ پروانوں کی طرح اس شمع ہدایت پر ہجوم کرنے لگے۔ یہاں تک کہ ایک روز میں دس دس ہزار آدمیوں کی جماعت بیعت ہونے لگی، ان کا گروہ روز بروز بڑھتا گیا، اور ہزار ہا انسان اپنا دین چھوڑ کر اسلام سے مشرف ہوئے اور ہزاروں لوگوں نے مذاہب باطلہ سے توبہ کی، پانچ چھ برس کے عرصہ میں ہندوستان کے تیس لاکھ آدمیوں نے حضرت سے بیعت کی اور سفر حج میں تقریباً لاکھ آدمی بیعت سے مشرف ہوئے، ان سب لوگوں میں ہزار ہا عالم ہیں اور ہزار ہا عاقل اور سینکڑوں حافظ ہیں اور سینکڑوں مفتی

اور بہتیرے جہانیدہ ہیں اور بہتیرے کار آزمودہ، اس سے صاف ظاہر ہوا کہ اللہ کے حضور میں اُن کی بڑی مقبولیت اور تائید ہے کہ تمامی خلافت کا دل ان کی طرف بے اختیار کھینچا جاتا ہے اور وہ بے اختیار ہو کر مرید ہوتے ہیں لہٰذا پھر اس دعوت کے اثرات اور اس کے اثر سے زندگی کے تغیرات کا ذکر کرتے ہوئے لکھتے ہیں :

”اس متبرک گروہ کا اثر دریافت کیا جائیے کہ جو شخص اعتقاد کے ساتھ اس گروہ میں داخل ہوا اور اس نے بیعت کی۔ اسی وقت سے اس کو دنیا سے نفرت اور آخرت کا خوف پیدا ہوتا ہے اور روز بروز یہ کیفیت بڑھتی جاتی ہے اور شرک و بدعت سے محض پاک ہو جاتا ہے اور اللہ کی محبت و عظمت شروع کی تعظیم و توقیر، نماز کا شوق سب اس کے دل میں جگہ بگڑتے ہیں، اللہ کے مخالف اس کو بُرے لگتے ہیں، اگرچہ باپ دادا ہوں، بیٹا بیٹی یا پیر اُستاد۔ دل میں اللہ کا خوف کچھ ایسا آجاتا ہے کہ ان کی موت ہرگز باقی نہیں رہتی اکثر لوگوں نے عمدہ نوکریاں چھوڑ دی ہیں۔ حرام پیشے ترک کر دیئے اور کتنے خانماں سے ہاتھ اٹھا کر محض اللہ کے واسطے نکل پڑے، اور اس گروہ کے سبب ایک عالم نمازی ہوا، بلکہ اس گروہ کو دیکھ کر گمراہ کرنے والے بھی اپنے معقدوں کو نماز کی تلقین کرنے لگے کہ ہمارے لوگ کہیں ہم سے نہ بچ جائیں لہٰذا

۱۔ رسالہ دعوت مشمولہ مجموعہ رسائل تسعہ از مولانا ولایت علی عظیم آبادی ص ۶۵

۲۔ رسالہ ”دعوت“ از مولانا ولایت علی عظیم آبادی صادق پوری ص ۶۵۔

مولانا ولایت علی عظیم آبادی صادق پور کے اس گروہ صادقین کے سرگروہ، امیر اور مرتی تھے جو

مولانا کرامت علی صاحب جونپوری (م ۱۲۰۹ھ) جو خود اپنے وقت کے ایک بڑے مصلح و داعی اور بنگال کے حق میں (جو عرصہ سے صحیح اسلامی زندگی اور اسلامی تعلیمات سے نا آشنا تھا) خدا کی رحمت اور تاثیر و ہدایت میں اس کی ایک نشانی تھے۔ اپنے رسالہ ”مکاشفاتِ رحمت“ میں سید صاحب کا ذکر کرتے ہوئے لکھتے ہیں :

”اُن کے اوصاف و کرامات لکھنے کی حاجت نہیں، تمام ملک میں مشہور“

(بقیہ حاشیہ صفحہ گذشتہ) حاملِ باحیثیت تھا اور ابھی تک بھی اس کا شمار اور دستور ہے، انھوں نے خرقہ سید احمد شہید رحمۃ اللہ علیہ کی عظمت و مقبولیت اور فیض و تاثیر کی شہادت جن بلند الفاظ میں دی ہے وہ اُوپر گزر چکی حضرت مولانا شاہ محمد اسماعیل شہید اپنی مشہور تالیف ”مرآۃ المستقیم“ کے مقدمہ میں سید صاحب کا ذکر ان الفاظ میں کرتے ہیں :

”اما بعد سیکوید عاجز ذلیل الاجبی رحمۃ اللہ الجلیل بندہ ضعیف محمد اسماعیل کہ نعم الہی و بارہ این ضعیف ناقما ہی است؛ و اذا عاظم آن حضور محفل ہدایت منزل ملازمتا فخر خاندان سیادت، مرجع ارباب ہدایت، مرکز دائرہ ولایت، دلیل سبیل فلاح و رشاد رہنمائی طریق استقامت و سداد، منظر انوار نبوی، منبع آثار مصطفوی، سلالہ خاندان صلب طاہر سید الاولیاء معنی علی مرتضیٰ، نقادہ دودماں سبط اکبر بندہ الاصفیاء معنی حسن مجتبیٰ، مقتدا جمعی اصحاب شریعت، پیشوائے ارباب طریقت، ہادی زمانہ، مرشد یگانہ سراج المجتہدین، تاج المجاہدین، الامام الاحد السید احمد متع اللہ المسلمین، بطول بقاۃ و نفعنا و سائر الطالبین باقوالہ و افعالہ و احوالہ۔“

۱۔ راقم سطور نے خود نواب بہادر یار جنگ کی زبان سے ایک تقریر میں سنا کہ میری معلومات یہ ہیں کہ مولانا کرامت علی کے ذریعہ بنگال میں جن لوگوں کو ہدایت ہوئی، ان کی تعداد دو کروڑ کو پہنچتی ہے۔

ہیں۔ اس سے بڑھ کے کیا کرامات ہوں گی کہ اس ملک کے مردوں، عورتوں میں نماز روزہ خوب جاری ہو گیا اور اگے ہندوستان کے پیر اداوں اور مولویوں سے لے کے عوام لوگوں تک کی عورتوں میں نماز کا چرچا بھی نہ تھا اور اب بالکل ہر قوم کی عورت مرد نماز میں مستعد ہو گئے ہیں، قرآن شریف کا صحیح اور باجوہ پڑھنا اور قرآن شریف کا حفظ خوب جاری ہو گیا ہے، اور حافظوں کی کثرت ہوئی ہے، یہاں تک کہ عوام لوگوں کی عورتیں حافظ ہوئیں اور دیہات اور شہروں میں لوگ حفظ کر رہے ہیں اور پرانی مسجدیں آباد ہوئیں اور نئی مسجدیں بننے لگیں۔ نہاروں آدمی مکہ مدینہ کے حج اور زیارت سے مشرف ہوئے اور شرک اور بدعت اور کفر کی رسم اور خلاف شرع کام سے لوگ باز آئے اور سب کو دین کی تلاش ہوئی اور دینی کتابیں جو نادور کیا ب تھیں سو شہر گاؤں میں ہر کہیں گھر گھر پھیل گئیں اور حقیقت میں حضرت سید احمد صاحب اس زمانہ کے سارے مسلمانوں کے مرشد ہیں۔ کوئی سمجھے یا نہ سمجھے، جانے یا نہ جانے، مانے یا نہ مانے اور جس کو اللہ تعالیٰ نے مجد د کیا ہے، اس کے طریقہ میں داخل ہونا دین میں مضبوطی کی نشانی ہے۔ لے

بعض مغربی مصنفین کا اعتراف حق

متعدد مغربی مصنفین اور اہل قلم نے بھی (ان غلط فہمیوں یا بالارادہ غلط بیانیوں کے ساتھ جس کے بعض نمونے اوپر گزر چکے ہیں) سید صاحب کی تحریک اصلاح و جہاد اور انکی

تعلیم و تربیت کے گہرے اور دیرپا اثرات اور ان کے مقاصد کی وسعت و عظمت کا اعتراف کیا۔ زمانہ حال کا ایک مغربی مصنف (WILFRED CANTVELT SMITH) جس نے ممالک اسلامیہ میں پیدا ہونے والی تحریکوں اور اداروں کا غائر نظر سے مطالعہ کیا ہے اپنی کتاب (ISLAM IN MODREN HISTORY) میں لکھتا ہے :

”لیکن تحریک کا نصب العین اور اس کی قوت محرکہ زیادہ دیرپا اور زیادہ ہمہ گیر طریقہ پر مبنی رہی، کافر کو بحال باہر کرنے کی سعی دہائی جاسکتی تھی اور دہائی گئی، مگر مسلم سوسائٹی کے اقبال کو بحال کرنے کے لیے اس کے احیاء اور تجدید کی کوششیں باقی رہیں تھیں، جس سے ضمنی طور پر دونوں مقاصد کی نشاندہی ہوتی ہے۔ ہندوستان میں اس کے ذریعہ اسلامی قوت کا تصور بیسویں صدی میں باقی رہا اور معاشرہ پر منڈلاتا بلکہ اسے متحرک کرتا رہا۔“ لے

(P. HARDY) اپنی کتاب (THE MUSLIM IN BIRTISH IN-
DIA) میں لکھتا ہے :

”سید احمد بریلوی کا مقصد مغلوں یا مغل اثرات کی بحالی نہیں، بلکہ ہندوستان کی سرحد پر قرن اولیٰ کی اسلامی سوسائٹی کا ایک نمونہ پیش کرنا تھا۔ انھیں یقین تھا کہ یہ نمونہ مسلمانوں کو ایسا فیضان بخش سکتا ہے کہ ایک دن وہ ہندوستان کو اللہ کے لیے فتح کر لیں گے، ان کے پیغام نے اعلیٰ طبقوں کو نہیں بلکہ ہندوستان کی مسلم سوسائٹی کے پچھلے طبقات کو متاثر کیا۔“

صنعتی سوسائٹی قائم ہونے سے قبل یہ نچلے طبقے چھوٹے زمیندار، شہروں اور دیہاتوں کے مولوی، اساتذہ، کتب فروش، وکاندار چھوٹے سرکاری ملازم اور کارگری تھے۔“ لہ

نائب رسول و امام کامل

اب شاید وقت آچکا ہے کہ اس عظیم مجدد و مصلح کی شخصیت کو (جو طویل صدیوں کے بعد ہی پیدا ہوتی ہے) تاریخ اسلام کے چمکٹے میں صحیح جگہ دی جائے اور اصلاح و تجدید، فکر اسلامی اور جہاد و قربانی کی تاریخ میں ان کے مقام اور مرتبہ کا تعین پوری صحت و وقت نظر، احساس فہم واری، اور ایک ملی امانت کی حیثیت سے کیا جائے اور ان کی عظمت کے مختلف پہلوؤں کے حقیقی اور اعلیٰ مقاصد اور اصلاحی اور جنگی منصوبے اور نقشے، ان کی عالی ہمتی اور اولوالعزمی اور اعلیٰ درجہ کی ذہانت و تدبیر کے اعلیٰ اوصاف کو اجاگر کیا جائے جو ابھی تک پورے طور پر روشنی میں نہیں آئے اور جن پر اتنے دبیز پردے پڑے ہوئے ہیں کہ ان کی اصل تابانی سے عالم اسلام پوری طرح فیضیاب نہیں۔

جس شخص کو اس آیت قرآنی کی روشنی میں دین کا صحیح فہم حاصل ہو :

لَقَدْ مَنَّ اللَّهُ عَلَى الْمُؤْمِنِينَ إِذْ

خَدَانَهُ ان مومنون پر بڑا احسان کیا کہ

CANAIDY 1972, P. 58 لہ

اس سلسلہ میں سب سے وقیع اور نفیس کتاب جس سے اس پر روشنی پڑتی ہے۔ اگرچہ

بہت اختصار کے ساتھ بلکہ اشارہ اور کنایہ کی زبان میں، وہ ملت اسلامیہ کے ایک فرد فرید کوٹا سہیل شہید کی تصنیف ”منصب امامت“ ہے اور اپنے موضوع پر بے مثل کتاب ہے۔

بَعَثَ فِيهِمْ رَسُولًا مِّنْ أَنفُسِهِمْ
يَتْلُوا عَلَيْهِمْ آيَاتِهِ وَيُزَكِّيهِمْ
وَيُعَلِّمُهُمُ الْكِتَابَ وَالْحِكْمَةَ
وَإِن كَانُوا مِن قَبْلُ لَفِي
ضَلَالٍ مُّبِينٍ (آل عمران- ۱۶۴)

ان میں انھیں میں سے ایک پیغمبر بھیجے
جو ان کو خدا کی آیتیں پڑھ کر سناتے
اور ان کو پاک کرتے اور خدا کی کتاب اور
دانائی سکھاتے ہیں اور پہلے تو یہ لوگ
صریح گمراہی میں تھے۔

اور جس کی نظر میں دین کے وسیع آفاق، اس کی گہرائیاں اور اس کے وہ اعلیٰ صفات
ہوں جو عقیدہ و عبادت، اخلاق و سلوک، تزکیہ و تربیت، اللہ تعالیٰ سے گہرے اور محکم تعلق،
قرآنی اور ایمانی اخلاق و کردار، اخلاص و لگنیت اور خلافت راشدہ کے نقشے پر عادلانہ اور
عارفانہ سیاست و انتظام ملکی سب پر حاوی ہیں اور اس نے اسلام کو اس صورت و معنی میں
سمجھا جو جس صورت و معنی میں رسول اللہ صلی اللہ علیہ وسلم اور آپ کے اصحاب کرام اور
تابعین نے سمجھا اور پیش کیا تھا نہ کہ اس منقسم اور بطنی شکل میں جس نے اس کو ظاہر و باطن
جسم و روح، دین و سیاست میں بانٹ دیا ہے، نہ اس بدلی ہوئی بدشاہل میں جو مغربی
فلسفوں، مغربی طرز فکر اور غیر شعوری رد عمل کے نتیجے میں عمل میں آئی ہے، ایسا شخص اللہ ایسی
اہم اور مایہ ناز شخصیت کے ساتھ ضرور انصاف کرے گا اور اس کو تاریخ اسلام کی اسی صف
میں رکھے گا جو اسلام کے یگانہ اور کیتائے زمانہ ائمہ ہدایت، مجددین دین اور مجاہدین اسلام کے
ساتھ مخصوص ہے۔

سید احمد شہید کی سیرت اور ان کا فہم دینی اور اس کو دعوت اسلامی کی حقیقی و
اولین شکل میں پیش کرنے کی کامیاب کوشش دراصل قرآن کے عمیق مطالعہ کا عکس اور
سیرت نبویؐ اور عشق رسولؐ کا حسین و جمیل پرتو ہے جو ان کے گوشت و پوست میں خون
حیات کی طرح پیوستہ اور جاری و ساری تھا، اور اصل بات یہ ہے کہ اللہ تعالیٰ نے ان کو

اس عہد اور معاشرہ کے لیے خصوصی طور پر تیار اور اس منصبِ عظیم پر مامور کیا تھا جس کو کسی ایسے عظیم مصلح کی شدید ضرورت تھی جو اپنے صدق و اخلاص، حسن نیت، صفائیِ قلب، اظہارِ باطنی، بے لوثی و بے غرضی، اغراضِ دنیاوی، شوقِ نامِ آدمی اور شہرتِ طلبی سے سخت نفرت و کراہت، اللہ تعالیٰ کے دربارِ عالی میں کثرتِ دعا اور اظہارِ عاجزی و لاچارگی جیسی دینی صلاحیتوں اور نعمتوں سے کام لے کر اس کے تین مُردہ میں زندگی کی نئی رُوح چھونک سکے اور اس کی سردِ رگوں میں نیا جوش مارتا ہوا خون ڈال سکے اس لیے ان کو عام قومی و ملی رہنماؤں سیاسی لیڈروں، بانیانِ حکومت و سلطنت، فاتحین و کشورِ کشاؤں، جماعتوں و تحریکوں کے بانیین (FOUNDERS) پر قیاس نہیں کیا جاسکتا۔

جس کو ترک و اختیار، احساسِ حسن و قبح، اخلاق و عادات، عبادت و دعا، سبکدوشی و حکومت میں ذوقِ نبوی یا ذوقِ محمدی کا کچھ اندازہ ہے اور وہ اس طرزِ نفاذ کا ادراک ہے جس کو ہم مزاجِ نبوت کہہ سکتے ہیں اور جس میں تمام انبیاءِ شریک ہیں وہ اس بات کو سمجھ سکتا ہے کہ ان کے سینوں میں درد و سوز کی کون سی آگ سلگتی ہے، ان کی رُوح کس لیے بے چین ہوتی ہے، ان کی راتوں کی نیند کیوں حرام ہوتی ہے۔ دن میں وہ کس لیے دیوانہ وار پھرتے ہیں اور صبح و شام سے بے پرواہ ہو کر اپنے کام میں لگے رہتے ہیں، وہ کیا چیز ہے جو ان کے دلوں کے سوتوں کو روانی بخشتی ہے، وہ کیا درد ہے جو ان کی آنکھوں کو اشکبار کرتا ہے، وہ کیا "اکسیر" ہے جس سے ان کی زبان سرِ حشمتِ بخت بن جاتی ہے اور ان کے سیدھے سادھے اور مختصر جملوں سے پتھر موم ہو جاتے ہیں اور بڑے بڑے معاند اور گمراہ چشمِ زدن میں راہِ ہدایت پر آ جاتے ہیں۔

جو ایک دفعہ اس ذوق کو سمجھ لے گا اور اس راز سے آشنا ہو جائے گا اس کے ہاتھ میں وہ "شاہِ کلید" آ جائے گی جس سے اس شخصیت کا قفل آسانی سے کھل سکتا ہے جو بہت

سے قارئین کے لیے اب بھی ایک راز سر بستہ اور بہت سے اہل قلم اور اصحاب فکر و تحقیق کے لیے چیتاں ہے جو مادی ذہن کے غلبہ اور عصر حاضر کے معروف تصورات اور مخصوص پیمانوں کے اثر اور گرفت سے پوری طرح آزاد نہیں ہیں۔

واللہ یمہدی من یشاء الی اور اللہ تعالیٰ جس کو چاہتا ہے صراط مستقیم کی ہدایت عطا فرماتا ہے۔

آپ کی امامت و قیادت اپنے وقت کی وہ آزاد زندہ اور حقیقی امامت و قیادت تھی جس کی طرف ہر زمانہ میں مسلمانوں کے بالغ نظر حکماء و مبصرین کی آنکھیں لگی رہیں جس کے انتظار میں چرخ کن سینکڑوں کروٹیں بدل چکا، جو مسلمانوں کے درد کا واحد درماں اور اسلام کے حق میں پیغام حیات ہے۔ اس امامت کی حقیقت ہمارے زمانے کے حکیم شاعر ڈاکٹر اقبال نے بیان کی ہے ۔

تو نے پوچھی ہے امامت کی حقیقت مجھ سے
حق تجھے میری طرح صاحبِ لہر کرے
ہے وہی تیرے زمانے کا امام برحق
جو تجھے حاضر و موجود سے بیزار کرے
موت کے آئینہ میں تجھ کو دکھا کر بخ دوست
زندگی اور بھی تیرے لیے دُشوار کرے
دے کے احساسِ زباں تیرا لہو گرا دے
فقر کے سان چڑھا کر تجھے تلوار کرے
میں ملتِ بھائیوں کی

المکتبۃ الرحمانیہ

۹۹۔۔۔ ہے اڈل ۱۲۵۰۔ ۱ ہجری

۰۶۸۵۲

لہ ضربِ کلیم

06852